

"व्यावसायिक शिक्षा, स्वास्थ्य, कृषि, उद्यम र पूर्वाधार-ठाँटीकाँध गाउँपालिकाको समृद्धिका पाँच आधार"

गाउँपालिका अध्यक्ष श्री रक्ष बहादुर शाहज्यूले  
ठाँटीकाँध गाउँपालिकाको गाउँसभाको १५ औं अधिवेशनको बैठकमा प्रस्तुत गर्नु भएको

आर्थिक वर्ष २०८१।०८२ को  
प्रस्तावित नीति तथा कार्यक्रम



ठाँटीकाँध गाउँपालिका  
लकान्द्र दैलेख

(मिति २०८१।०३।१० गते तदनुसार नेपाल सम्वत् ११४४ तछलागा ३, सोमवार)

मिति : २०८१ आषाढ १० गते, तदनुसार  
नेपाल सम्वत् ११४४ तछलागा ३, सोमवार  
समय : विहान ११.० वजे  
स्थान: गाउँपालिका कार्यालयको सभाहल,  
ठाटीकाँध गाउँपालिका लकान्द्र दैलेख

गाउँसभाको यस गरिमामय १५ औं अधिवेशनमा उपस्थित गाउँपालिका उपाध्यक्ष ज्यू  
वडा अध्यक्ष ज्यूहरु,  
कार्यपालिका सदस्य ज्यूहरु,  
गाउँसभाका सदस्य ज्यूहरु,  
प्रमुख प्रशासकीय अधिकृत ज्यू लगायत सम्पूर्ण कर्मचारीहरु ।

सर्वप्रथम समृद्ध र आत्मनिर्भर ठाँटीकाँधको परिकल्पना सहित "व्यावसायिक शिक्षा, स्वास्थ्य, कृषि, उद्यम र  
पूर्वाधार-ठाँटीकाँध गाउँपालिकाको समृद्धिका पाँच आधार" भन्ने मूल नाराका साथ संचालन हुन गईरहेको यस  
गाउँपालिकाको गाउँसभाको पन्ध्रौं अधिवेशनको प्रथम बैठकमा सवैलाई हार्दिक स्वागत अभिवादन गर्दछु ।  
पुरातात्त्विक, साँस्कृतिक एवम् प्राकृतिक सम्पदाले भरिपूर्ण यस गाउँपालिकाको आर्थिक, सामाजिक  
रूपान्तरणका लागि आर्थिक वर्ष २०८१।०८२ को प्रस्तावित नीति तथा कार्यक्रम यस गरिमामय सभामा प्रस्तुत  
गर्न पाउँदा मलाई खुशी लागेको छ । यस पुनित अवसरमा म नेपालको सार्वभौमसत्ता, स्वाधीनता, भौगोलिक  
अखण्डता, राष्ट्रिय हित, स्वाभिमान, संघीय लोकतान्त्रिक गणतन्त्र प्राप्ति र जनताको भलाईका लागि भएका  
विभिन्न आन्दोलनहरुमा आफ्नो अमूल्य जीवन अर्पण गर्नुहुने सम्पूर्ण ज्ञात-अज्ञात महान शहिदहरु प्रति हार्दिक  
श्रद्धाञ्जलि गर्दछु।

हामीलाई थाहा छ, विकास प्रति जनताका चाहना र आवश्यकता असिमित छन्, तर श्रोत साधन न्यून छ  
। सिमित श्रोत र साधनको समन्यायिक वितरण र अधिकतम् प्रयोगबाट समग्र गाउँपालिका क्षेत्रका आम  
नागरिकको विकास तथा परिवर्तनको चाहनालाई सम्बोधन गर्नुपर्ने वाध्यता हामी बिच विद्यमान छ । तसर्थ  
सिमित श्रोत र साधनलाई विनियोजन गर्दा प्राथमिकताका आधारमा छनौट गरी समुदायको अधिकतम्  
जनसहभागिता, सहकार्य तथा सामुहिक स्वार्थ र साझेदारीमा विकासका कार्यक्रम सञ्चालन गर्नुपर्ने अहिलेको  
जल्दोबल्दो आवश्यकता देखिएको छ । प्रस्तुत नीति तथा कार्यक्रमलाई कार्यान्वयन गर्नका निम्ति सम्पूर्ण

राजनीतिक दल, कर्मचारी, विभिन्न सरकारी तथा गैरसरकारी संघ संस्था, विकासप्रेमी व्यक्तित्वहरू तथा निर्वाचित पदाधिकारी ज्यूहरूसँग सहयोग र सहकार्यको सकारात्मक सहयोगको अपेक्षा समेत गरिएको छ ।

लोकतान्त्रिक गणतन्त्रको स्थापना पश्चात् तीन तहको संघात्मक व्यवस्था भएको हाम्रो मुलुकमा कानूनतः स्थानीय तह पनि एक सरकारको रूपमा स्थापित भई जननिर्वाचित स्थानीय सरकारबाट जनचाहना अनुरूपका समुदायलाई प्रत्यक्ष रूपमा अग्रगामी परिवर्तन तर्फ लैजाने आर्थिक समुन्नति, समृद्धि र सहज जीवनयापनको चाहना पूरा गर्ने नीति कार्यक्रम तथा बजेट तर्जुमा गर्नु हामी जनप्रतिनिधिहरूको नागरिक प्रतिको उत्तरदायित्व हो । संविधानको मर्म र भावना अनुसार संघीय लोकतान्त्रिक गणतन्त्रको कार्यान्वयन पक्षमा संघीय सरकार, प्रदेश सरकार र स्थानीय तह बिचको सह-अस्तित्व, समन्वय र सहकार्यमा गाउँपालिकाको आर्थिक, सामाजिक, सांस्कृतिक एवं भौतिक पूर्वाधार विकास, परिवर्तन र समृद्धिको लागि यस गाउँसभाले मार्गदर्शन गर्ने विश्वास लिएको छु । सोही अनुसार न्यून श्रोत साधनको अधिकतम परिचालन गरी नागरिकहरूका असिमित आवश्यकताहरू पुरा गर्ने मनसायका साथ गाउँपालिकाको तर्फबाट आगामी आर्थिक वर्ष २०८१।०८२ को प्रस्तावित नीति तथा कार्यक्रम यस सम्मानित गाउँसभाको बैठकमा पेश गर्ने अनुमति माग्दछु ।

**गाउँ सभाका सदस्य ज्यूहरू,**

"व्यावसायिक शिक्षा, स्वास्थ्य, कृषि, उद्यम र पूर्वाधार-ठाँटीकाँध गाउँपालिकाको समृद्धिका पाँच आधार" भन्ने मूल नाराका साथ संचालन हुन गैरहेको यस गाउँसभाको १५ औं अधिवेशनको मा गाउँपालिकाको समग्र विकास कार्यक्रमलाई योजनाबद्ध, व्यवस्थित र प्रभावकारी रूपमा अगाडि बढाउन नेपालको संविधान , स्थानीय सरकार संचालन ऐन २०७४, स्थानीय तहको योजना तर्जुमा दिग्दर्शन २०७८, नेपाल सरकारबाट र कर्णाली प्रदेश सरकारबाट प्राप्त मार्गदर्शन, दिगो विकासका लक्ष्य, १६ औं आवधिक योजना, कर्णाली प्रदेश सरकारको पञ्चवर्षीय योजना, गाउँपालिकाको आबधिक योजना, विषय क्षेत्रगत योजना समेतलाई मध्यनजर गरी आम नागरिकको माग, आवश्यकता, गाउँपालिकामा प्राप्त श्रोत र साधनको अवस्था, विकास साझेदारको समन्वय र सहयोगमा समावेशी, समन्यायिक, वातावरण अनुकूलन र सुशासनयुक्त विकास लगायत विपद् व्यवस्थापन, स्थानीय स्तरका नागरिकहरूको लागि रोजगारी श्रृजना र आयआर्जन वृद्धि गर्ने खालका कार्यक्रम अगाडि बढाउन कार्यपालिकाबाट स्वीकृत भई आएको आगामी आ.व. २०८१।०८२ को प्रस्तावित नीति तथा कार्यक्रम यहाँहरू समक्ष प्रस्तुत गर्न पाउँदा मैले आफुलाई गौरवशाली ठानेको छु ।

**गाउँ सभाका सदस्य ज्यूहरू,**

स्थानीय तहको दोस्रो निर्वाचन पश्चात् गठन भएको स्थानीय सरकारको कार्यकालको दोश्रो वर्षसम्म प्राप्त अनुभवहरूको आधारमा सामाजिक, आर्थिक, सांस्कृतिक विकासको दृष्टिले पछाडि परेका वर्ग, लोपोन्मुख आदिबासी/जनजाति, महिला, दलित, असहाय, अपाङ्ग, विपन्न वर्गलाई विकासको प्रत्यक्ष प्रतिफल दिलाउनु,

उत्पादनशील क्षेत्रमा लगानी वृद्धि गर्नु, ऐतिहासिक, धार्मिक तथा पुरातात्विक सम्पदाको संरक्षण गर्नु, शैक्षिक गुणस्तरमा सुधार ल्याउनु, विकास प्रकृत्यामा जनतालाई अर्थपूर्ण सहभागी बनाई पालिकामा रोजगारी सृजना गर्नु, आम नागरिकको जीवनस्तरमा सुधार गर्नु, भौतिक पूर्वाधार विकासमा लगानी वृद्धि गर्नु, राजनीतिक दल, नागरिक समाज र गैरसरकारी संस्था बीच विकासका साझा एजेण्डा तयार पार्नु लगायत ठाँटीकाँध गाउँपालिकाको आन्तरिक श्रोत वृद्धि गर्नु जस्ता विकास प्रकृत्याका सवालहरु हाम्रो सामु चुनौतीको रुपमा उभिएका छन् । यस प्रकारका चुनौतीहरुलाई अवसरमा परिणत गरी हरेक नागरिकले खुशी प्राप्त गर्न सके उपलब्धि हुनेछ भन्ने विश्वास लिएको छु ।

आम गाउँपालिकावासी नागरिक समाज, जनप्रतिनिधिहरु बिच विकास निर्माणमा देखिएको समन्वय, सहमति र सहकार्य विभिन्न विकास साझेदार संस्थाहरु, सरकारी तथा गैर सरकारी संघ संस्थाहरुले विकास कार्यमा देखाएको अभिरुचि, प्राकृतिक श्रोत, जैविक विविधता, गाउँपालिकाको भौगोलिक अवस्था र विविधतायुक्त हावापानी, आर्थिक केन्द्रहरुको वृद्धि र विकास, सहकारी क्षेत्रको विकास, पूर्वाधार विकास जस्ता पक्षहरुलाई विकासका अवसरको रुपमा लिईएको छायसैगरी यी अवसरहरुको सदुपयोग गर्दै सरोकारवालाहरुसँगको सहकार्य, समन्वय र सहभागिताको आधारमा विकास निर्माण प्रकृत्या अगाडि वढाउन सकेमा गाउँपालिकाले दिगो र जनमुखी विकास गर्न सक्ने कुरामा म विश्वस्त छु ।

यस पालिकाबाट जनतालाई प्रवाह गरिदै आएको सेवामा प्रभावकारिता ल्याउन विषयगत कार्यालयहरु र शाखाहरु बिच भएको प्रभावकारी समन्वय एवं सबै प्रकारका विकास कार्यक्रमहरुमा नागरिक समाज, सञ्चारजगत् र निजी क्षेत्रवाट हामीलाई प्राप्त भईरहेको सृजनात्मक सहयोग अतुलनीय रहेको छ । १५ औं गाउँसभा संचालन गर्ने क्रममा नेपालको वर्तमान संविधान , स्थानीय सरकार संचालन ऐन २०७४, स्थानीय तहको योजना तर्जुमा दिग्दर्शन २०७८ का आधार र योजना तर्जुमा चरणहरुलाई पुरा गर्नुका साथै गाउँपालिकामा क्रियाशील राजनीतिक दल, दातृनिकाय, गै.स.स., नागरिक समाज, पत्रकार, प्रवुद्ध वर्ग तथा आम जनसमुदायबाट प्राप्त भएको रचनात्मक सुझाव, सल्लाह र सहयोगलाई समेत मध्यनजर गरिएको छ । यस कार्यमा सहयोग प्रदान गर्नु हुने सबै महानुभावहरु प्रति हार्दिक कृतज्ञता व्यक्त गर्दै भविष्यमा समेत रचनात्मक सहयोगको अपेक्षा गर्दछु ।

यस गाउँसभाको यस अधिवेशनले तय गरेको आगामी आ.व.०८१।०८२ को वार्षिक बजेट तथा कार्यक्रमले आगामी दिनमा गाउँपालिकाको दिगो विकासको खाका निर्माण, स्थानीय रोजगारी र आयमुलक

कार्यमा विपन्न र सिमान्तकृत समुदायको सहभागितामा नागरिकहरूमा सचेतना अभिवृद्धि गर्नुका साथै संस्थागत व्यवस्थापन, स्थानीय अनुकुलन र वातावरण संरक्षण लागायतका क्षेत्रमा सकारात्मक रूपान्तरण भई महिला, दलित, जनजाति, पिछडिएको वर्ग तथा सीमान्तकृत समुदायको जीवनस्तरमा महसुस गर्न सकिने परिवर्तन हुने अपेक्षा लिईएको छ ।

### **गाउँ सभाका सदस्य ज्यूहरू,**

आगामी आर्थिक वर्ष २०८१।०८२ को नीति तथा कार्यक्रमको तर्जुमा गर्दा नेपालको संविधान, दिगो विकासका लक्ष्यहरू, चालु १६ औं पञ्चवर्षीय योजना, स्थानीय सरकार सञ्चालन ऐन २०७४, स्थानीय तहको योजना तर्जुमा दिग्दर्शन २०७८, नेपाल सरकार तथा कर्णाली प्रदेश सरकारबाट प्राप्त मार्गदर्शनहरू, विभिन्न राजनीतिक दलहरू, नागरिक समाज, पत्रकार, वुद्धिजिविहरू तथा विकास साझेदारहरूबाट प्राप्त सुझावहरू लगायत ठाँटीकाँध गाउँपालिकाको आर्थिक, सामाजिक, राजनीतिक, शैक्षिक तथा साँस्कृतिक अवस्था लगायत आन्तरिक आम्दानीलाई समेतलाई विश्लेषण गरी सोहि बमोजिम नीति तथा कार्यक्रम तर्जुमा गरिएको छ ।

### **सम्मानित सभाका सदस्य ज्यूहरू,**

अब म आगामि आर्थिक वर्ष ०८१।०८२ का लागि गाउँपालिकाले अवलम्बन गर्ने मुख्य मुख्य क्षेत्रगत नीतिहरू प्रस्तुत गर्दछु।

## **१. आर्थिक विकास सम्बन्धी नीतिहरू**

### **१.१ कृषि तथा पशुपंक्षी विकास सम्बन्धी नीतिहरू**

१.१.१ जलवायु परिवर्तन र प्रतिकूल मौसमका कारण मानव जीवनमा निम्त्याउन सक्ने खाद्यान्नको अभाव र भोकमरीको अवस्थालाई मध्यनजर गरी **साना तथा मझौला कृषि पकेट क्षेत्रको विकास** गर्नका लागि तरकारी पकेट क्षेत्र विकास कार्यक्रम संचालन गरिनेछ ।

१.१.२ सुन्तला उत्पादनको प्रचुर सम्भावना रहेको यस पालिकाका विभिन्न वडाहरूमा सुन्तलाको व्यावसायिक उत्पादन गर्दै कृषकलाई आत्मनिर्भर बनाउने उदेश्यले **सुन्तला पकेट क्षेत्र विकास कार्यक्रम** संचालन गरिनेछ ।

१.१.३ **“एक वडा एक कृषि उत्पादन”** कार्यक्रमको अवधारणालाई थप ब्यवस्थित गर्दै कृषि उत्पादकत्व बृद्धि गरी यस पालिका क्षेत्रलाई अर्गीनिक तरकारी, फलफूल, खाद्यान्न, दुध र मासुजन्य पदार्थमा आत्मनिर्भर बनाउने नीति लिइनेछ भने यसका लागि विभिन्न विकास साझेदारहरूसँग आवश्यक समन्वय,साझेदारी तथा सहकार्य गरिनेछ। साथै, **लागत साझेदारीमा बारखा प्रवर्द्धन कार्यक्रम** संचालन गरिने छ ।

- १.१.४ विभिन्न विकास साझेदार संस्थाहरूसँगको सहकार्यमा कृषि उत्पादनमा हुने जोखिम न्यूनीकरण र क्षति व्यवस्थापन गर्न **जलवायु मैत्री स्थानीयकृत कृषि विमा र कृषक मौसम सल्लाह सेवा** लागू गरिनेछ ।
- १.१.५ कृषिलाई पालिकाको मुख्य आधार स्तम्भ मानेर विद्यमान कानूनलाई आवश्यकता अनुसार परिमार्जन तथा नयाँ कानूनहरूको निर्माण गरिने छ।
- १.१.६ वडाको सम्भाव्यताका आधारमा भौगोलिक विशेषता प्रतिविम्बित हुने गरि उष्ण, उपोष्ण र समशितोष्ण जलवायु अनुसारको उपयुक्त व्यावसायिक कृषि पकेट बस्तु क्षेत्रको विकास गर्न **एकिकृत प्याकेज कार्यक्रम** लागु गरिनेछ। यसमा कम आयतन बढी मुल्य पर्ने अलैंची खेती, च्याउ, कफी फलफूल, स्याउ, केरा, आँप, किवि, एभोगाडो, लिची, नास्पति, हलुवावेद, ओखर, अनार तथा अमिलो जातका फलफूल, बेमौसमी तरकारी खेती, तरकारी बिउ उत्पादन र मसला बाली प्रवर्द्धनका विकास साझेदार मार्फत पहल गरिनेछ ।
- १.१.७ किसानको उत्पादनलाई खेर जान नदिन उत्पादित वस्तुको बजार व्यवस्थापन, सुरक्षित भण्डारणको लागि निर्माण भएका संकलन केन्द्र संचालनमा ल्याउने प्रयास गरिनेछ।
- १.१.८ कृषकलाई तरकारी खेती, च्याउ खेती, विषादीको न्यून प्रयोग, जैविक विषादी निर्माण र प्रयोग सम्बन्धी तालिमका साथै **स्थानीय स्रोत व्यक्तिको तयार** गरिनेछ।
- १.१.९ किसानहरूलाई स्थानीय स्तरमा उत्पादित रैथाने वीउ विजन वितरण गर्ने ब्यवस्था मिलाईनेछ। साथै वीउ विजन सम्बन्धी कार्यविधि तय गरी आगामी दिनमा किसानबाट नै रैथाने वीउ विजन उत्पादन गराइ वीउ बैंक स्थापना गराइने छ।
- १.१.१० माटोको उर्वरा शक्ति वृद्धि तथा कायम राख्नको लागि माटो शिविर मिनी ल्याव संचालन र रासायनिक मलको प्रयोगलाई निरुत्साहित गर्दै **गोठेमल सुधार तथा भकारो व्यवस्थापन कार्यक्रम** सुरु गरिने छ। साथै प्राङ्गारिक मलको उत्पादन तथा प्रयोगलाई प्रोत्साहन गरिनेछ।
- १.१.११ **आत्मनिर्भर कार्यक्रम** अन्तर्गत मकै, गहुँ, धान, कोदो, फापर, जौ बाली तथा ताजा तरकारी खेती र अदुवा बेसार बाली **विशेष आत्मनिर्भर कार्यक्रम** संचालन गर्न पहल गरिनेछ ।
- १.१.१२ लोप उन्मुख रैथाने बालीको संरक्षण तथा प्रवर्द्धन गर्न आवश्यक कार्यक्रम संचालनका लागि आवश्यक पहल गरिने छ।
- १.१.१३ **"बाँझो जमिनको उपयोग, उत्पादनमा सहयोग"** भन्ने सोचका साथ बाँझो जग्गामा खेतीका लागि प्रोत्साहन कार्यक्रमहरू संचालन गरिने छ।

- १.१.१४ बेमौसमी तरकारी खेतीलाई व्यावसायिक र दिगो बनाउन प्रविधिको व्यापक विस्तार गर्नको लागि **प्रविधि विस्तार कार्यक्रम** संचालन नीति ल्याइने छ।
- १.१.१५ जैविक विविधताको संरक्षण गर्दै कृषि वन प्रणालीको माध्यमबाट कृषि र वातावरण क्षेत्रको सन्तुलन कायम गरिने छ।
- १.१.१६ **जलवायू मैत्री कृषि उत्पादनलाई प्रोत्साहित** गर्न विभिन्न गैह्र सरकारी संघसंस्थासँगको समन्वय तथा सहकार्यमा कार्यक्रम संचालन गरिनेछ।
- १.१.१७ कृषि क्षेत्र विकास कार्यक्रमसँग आवश्यक समन्वय र सहकार्य गरिनेछ ।
- १.१.१८ **बाली बिमा कार्यक्रम** सञ्चालन गर्न पहल गरिनेछ ।
- १.१.१९ कृषि क्षेत्रको उत्पादन बृद्धि गराउन भौगोलिक स्थिति अनुसार स्थानीयस्तरमा उपलब्ध जलश्रोत मुहानलाई साना सिँचाई,स्वाइल सिमेन्ट प्लाष्टिक पोखरी,थोपा सिँचाई,रिचार्ज पोखरी प्रयोगमा ल्याउन जोड दिइनेछ।साथै सिँचाई सुविधा नपुगेको जमिनमा सिँचाई सुविधाको लागि **साना सिँचाई कार्यक्रम** संचालनका लागि विकास साझेदारसँग सहकार्य गरिने छ, जसले रोजगारीको अवसर सिर्जना गरी गरिबी निवारणमा टेवा पुग्नेछ।
- १.१.२० यस पालिका क्षेत्र भित्र निरन्तर कृषि पेशा व्यवसायमा संलग्न **किसानहरुलाई प्रोत्साहन गर्न क्षमता विकास कार्यक्रम** संचालन गरिनेछ।
- १.१.२१ पालिका भित्र व्यवस्थित रूपमा बाली उत्पादन तथा वातावरण मैत्री कृषि उत्पादन गर्नका लागि आई.पि.एम, आई.पि.एन.एस, विभिन्न प्रदर्शन, कृषक पाठशाला संचालन गरिनेछ।
- १.१.२२ व्यावसायिक कृषि उत्पादनका सम्भाव्य क्षेत्रहरुमा **कृषि प्राविधिक प्रसार सेवा** निशुल्क उपलब्ध गराउन निजी क्षेत्र, सहकारी क्षेत्र तथा गैरसरकारी क्षेत्रलाई आकर्षित गरिनेछ।
- १.१.२३ किसानका खेतबारीमा देखिएका समस्या तत्काल समाधान गर्न विकास साझेदार गैससहरु मार्फत **जियो कृषि एप संचालन** गर्न समन्वयात्मक पहल ल्याइनेछ ।
- १.१.२४ **पशुपालन व्यवसायलाई आर्थिक विकासको मेरुदण्डको** रूपमा विकास गर्ने नीति लिइनेछ ।
- १.१.२५ पशु स्वास्थ्य कार्यक्रम अन्तर्गत बिरामी पशुको औषधि उपचार, रोग निरोधक खोप, महामारी नियन्त्रक कार्यक्रम नियमित रूपमा सञ्चालन गरिनेछ। साथै सेवाको पहुँचबाट टाढा रहेका क्षेत्रमा **निःशुल्क पशु स्वास्थ्य शिविर सञ्चालन** गरिनेछ।
- १.१.२६ निर्वाहमुखी तथा परम्परागत पशुपालनलाई आधुनिक एवं व्यावसायिक पशुपन्धी पालनको रूपमा विकास गरी दूध, मासु र अण्डामा आत्मनिर्भर गराइनेछ ।

- १.१.२७ पशु उत्पादनमा देखिएको उच्च लागतलाई न्यूनीकरण गर्न घाँसमा आधारित पशुपालनलाई जोड दिइनेछ । जसका लागि वर्षै भरी हरियो घाँस उत्पादन गर्न उन्नत जातको घाँस खेती लाई उच्च महत्त्व दिई घाँसको बीउ तथा बेर्ना वितरण गरिनेछ ।
- १.१.२८ पशुपालनको उत्पादन तथा उत्पादकत्व को दिगो बृद्धि गर्न **पशु नस्ल सुधार तथा जातीय सुधारको नीति** अबलम्बन गरिनेछ । नस्ल सुधारका लागि गाई, भैंसी र बाख्रामा कृत्रिम गर्भाधानको कार्यलाई अभियानकै रूपमा सञ्चालन गरी पशुजन्य उत्पादनमा वृद्धि गरिनेछ ।
- १.१.२९ पशुबस्तुको स्रोत केन्द्र स्थापना गर्न गाई, भैंसी र बाख्राको पकेट क्षेत्र छनौट गरी **कृषक समूह, पशुपालन सहकारी तथा सहकारी मार्फत दूध उत्पादन कार्यक्रम** सञ्चालन गर्न पहल गरिनेछ।
- १.१.३० **पशु बस्तुको रोग निदान तथा माइनर सर्जरीका लागि मिनी ल्याबलाई प्रभावकारी बनाईनेछ** साथै रोग निदानको लागि पशु वस्तुको नमूना संकलन गरी क्षेत्रीय, केन्द्रीय पशुपन्धी रोग अन्वेषण प्रयोगशालामा पठाईनेछ ।
- १.१.३१ पशु उत्पादन बजारीकरणका लागि डेरी पसल स्थापना, मासु पसल सुधार, र दूध संकलन केन्द्र स्थापना गर्न आवश्यक प्रबन्ध मिलाईने छ।
- १.१.३२ कृषकहरूका लागि आवश्यकता अनुसार व्यवसायिक पशुपालन तालिम, उन्नत घाँस खेती तालिम, सन्तुलित पशु आहारा बनाउने तालिम तथा पशु बीमा सम्बन्धी तालिमको व्यवस्था गरिनेछ।
- १.१.३३ **पशु स्वास्थ्य नियमन कार्यक्रम** अन्तर्गत पशु औषधि पसल, पशुपन्धी फर्म, मासु पसल को तथ्याङ्क संकलन, अनुमगन, निरीक्षण गरिनेछ।
- १.१.३४ विभिन्न सरकारी तथा गैरसरकारी संघसंस्थाहरूसँगको लागत साझेदारीमा युवावर्ग लाई पशुपालन क्षेत्रमा आकर्षण गरी स्वदेशमै रोजगारीका अवसरहरू सृजना गर्न युवाहरूको लागि **युवा लक्षित पशुपालन कार्यक्रम** नामक नीति ल्याइनेछ, जस अन्तर्गत प्रतिस्पर्धाको आधारमा गाई भैंसी पालन, बाख्रा पालन, बंगुर पालन, कुखुरा पालन र बजारीकरण जस्ता कार्यक्रम सञ्चालन गरिनेछ।
- १.१.३५ पालिका भित्र पशुपन्धीसँग सम्बन्धित दिवस, सप्ताह, अभियान तथा शिविर जस्ता सचेतनामूलक कार्यक्रम प्रभावकारी ढंगले सञ्चालन गरिनेछ।
- १.१.३६ पशुपन्धीका महामारी तथा जनस्वास्थ्यमा नकारात्मक प्रभाव पार्ने रोगहरूको निवारण र उन्मुलनको लागि कार्ययोजना तर्जुमा गरी लागू गरिनेछ।
- १.१.३७ उच्च मूल्यका पशुपन्धी जस्तै कालिज : टर्की, बँदेल आदिको उत्पादन एबम् उत्पादकत्व वृद्धि गर्न उपयुक्त पद्धति अबलम्बन गरिनेछ ।



## १.२ उद्यम विकास सम्बन्धी नीतिहरू

- १.२.१ लघु, तथा घरेलु उद्योग लाई विकास तथा विस्तार गर्ने विभिन्न खालका व्यवसायिक सीप मूलक तालिम संचालन लाई निरन्तरता दिईनेछ जसलाई उद्योग विकास शाखा मार्फत सीप विकास तालिम तथा प्रविधि सहयोगका आवश्यक वजेट विनियोजन गरिने छ
- १.२.२ पालिका स्तरमा सीप विकास तालिम तर्फ दक्ष प्रशिक्षकको रोस्टर तयार गरी प्रशिक्षक प्रशिक्षण तालिम संचालन गरिने छ ।
- १.२.३ साना तथा मझौला उद्योग ग्राम स्थापनाका लागि संभाव्यता अध्ययन गरी लगानीकर्ता लाई प्रोत्साहन गरिनेछ ।
- १.२.४ यस पालिकामा प्रशस्त मात्रामा संभावनामा रहेको खनीज जन्य उद्योग कार्बोनाइट, चुनढुङ्गा, फलाम,तामा खानीको उत्खन्नका लागि संभाव्यता अध्ययन गरि नीति अवलम्बन गरिने छ ।यस कार्यका लागि नेपाल सरकार, प्रदेश सरकार तथा सम्बद्ध निकायहरु संग सहयोगका लागि अनुरोध गरिने छ ।
- १.२.५ उद्यमशिलता विकास तालिम मार्फत उद्यमीहरु सिर्जना गरी लक्षित वर्ग लाई ब्यवसाय तर्फ आकर्षित गर्ने नीति लिईने छ ।
- १.२.६ पालिका स्तरिय औद्योगिक नीति तयार गरी उद्योग,वाणिज्य, निजी तथा सार्वजनिक क्षेत्रमा आर्कषण तथा संरक्षणको व्यवस्था गरिने छ ।
- १.२.७ यस ठाटीकाँध गाउँपालिकामा संचालनमा रहेका सबै उद्योग ब्यवसाय लाई दर्ता तथा करको दायरामा ल्याउन आवश्यक पहल तथा नीति तयार गरी कार्यान्वयन गरिनेछ ।
- १.२.८ उद्योग तथा वाणिज्य तर्फका हाल सम्म नविकरण नगरेका सम्पूर्ण दर्ता ब्यवसाय लाई नविकरणका लागि हर्जाना दस्तुरमा २० प्रतिशत छुटको ब्यवस्था गरी नविकरण गर्न प्रोत्साहान गरिनेछ ।
- १.२.९ ब्यवसाय दर्ता तथा नविकरणका लागि पालिकाका सम्पूर्ण वडाहरुमा ब्यवसाय दर्ता तथा राजश्व संकलन घुम्ती शिविर अभियान संचालन गरिने छ ।
- १.२.१० विभिन्न सरोकारवाला निकायहरु संग समन्वय र सहकार्य गरी परम्परागत रुपमा रहेका कलात्मक ब्यवसाय पंचेवाजा, हुड्केली, ढाल तरवार, मारुनी नाँच, मागल, छैटी, भैली लाई पुन संचालन गरी उनीहरुको ब्यवसाय लाई थप सुधार का लागि आवश्यक पहल गरिने छ ।

- १.२.११ गरिबी निवारणका लागि लघु उधम विकास कार्यक्रम सञ्चालन गर्दा मेड्पा निर्देशिका २०७७ बमोजिम लघु उधम विकासका विभिन्न मोडेलहरू अवलम्बन गरी उद्यम विकास सम्बन्धि सेवाहरूलाई एकीकृत रूपमा प्रदान गरिने छ ।
- १.२.१२ मागमा आधारित उधम पर्यटन कृषि तथा गैह्र कृषि क्षेत्रमा जोड दिई स्थानीय श्रोत साधन प्रयोग गरी उत्पादनमा जोड दिदै आत्मनिर्भरता तर्फ उन्मुख गरी ब्यावसायिकरणको माध्यमद्वारा हाल भैरहेको आयातमा प्रतिस्थापन गरी उद्यमशिलता मार्फत गाउँपालिका भित्र रहेका युवा तथा लक्षित वर्गलाई आत्मनिर्भर बनाउन जोड दिइनेछ ।
- १.२.१३ बजारको मागका साथै श्रोतसाधनको उपलब्धता र जनचाहनामा आधारित उद्यम स्थापना तथा विकास र उद्यमीहरूको स्तरोन्नति गरिनेछ ।
- १.२.१४ पालिकामा औद्योगिक ग्राम स्थापना गर्न आवश्यक पूर्वाधार निर्माणको लागि आवश्यक पहल गरिने छ ।
- १.२.१५ आगामी आर्थिक वर्षमा २९ जना नयाँ उद्यमी सृजना गरिने छ भने पुराना र वास्तविक उद्यमी पहिचान गरी स्तरोन्नतीमार्फत् २० जना उद्यमीहरू तयार गरिने छ ।
- १.२.१६ लघु उद्यमीहरूले उत्पादन गरेका बस्तुहरूको बजारिकरण तथा प्रवर्द्धनमा जोड दिनुका साथै पालिकाको कोसेली घरको अवधारणा अनुसार कार्यान्वयन तथा सञ्चालन गर्न विशेष पहल गरिनेछ ।
- १.२.१७ पालिका भित्र रहेका लक्षित वर्गहरू तथा गरीव घरधुरी पहिचान कार्यक्रम मार्फत् पहिचान भएका घरधुरीलाई विभिन्न सिपमूलक तालिम तथा आय आर्जनमूलक तालिमको व्यवस्था गर्ने साथै उद्यमशील बनाई उनीहरूको आर्थिक अवस्था सुधार गर्नमा जोड दिइनेछ ।
- १.२.१८ विभिन्न विकास साझेदारहरूसँगको समन्वयमा स्वरोजगारमूलक उद्यमशिलता विकास कार्यक्रम सञ्चालन गरिनेछ ।
- १.३ रोजगार सेवा केन्द्र सम्बन्धी नीतिहरू
- १.३.१ आ.व. २०८१÷०८२ देखि प्रधानमन्त्री रोजगार कार्यक्रमलाई अझ प्रभावकारी रूपमा अगाडी बढाउन सामुदायिक आयोजनामा पालिकाको लागत साझेदारी कायम गर्ने नीति लिइनेछ । वडा तहमा समेत लागत साझेदारी कायम गरी रोजगारीको प्रबर्धन र भौतिक पूर्वाधारको समेत विकास गरिनेछ । त्यस्तै पालिका स्तरीय र वडा स्तरीय आयोजनामा समेत रोजगार सेवाकेन्द्र मार्फत श्रमिकको आपूर्ति गरिनेछ । यस्तो साझेदारीमा आवश्यक कार्यविधी बनाई श्रमिकको ज्याला खर्च

प्रधानमन्त्री रोजगार कार्यक्रम मार्फत र अन्य निर्माण सामग्री तर्फको खर्च पालिका तथा वडा स्तरबाट साझेदारी गरिने निति लिईने छ .

- १.३.२ स्थानिय स्तरमा रोजगारीको प्रवर्द्धनका लागि सार्वजनिक निर्माण कार्यहरूमा सम्भव भए सम्म श्रममूलक प्रविधिको प्रयोग गरी रोजगारी सिर्जनामा जोड दिइनेछ । बेरोजगार व्यक्तिहरूको तथ्यांक संकलन तथा विश्लेषण गरी रोजगार सुचना व्यवस्थापन प्रणालीमा बेरोजगारको सूची अद्यावधिक र व्यवस्थित गरिनेछ । पालिकाभित्र उपलब्ध रोजगारीका अवसरहरूको पहिचान गरी सोको सूचना प्रवाह गरिनेछ ।
- १.३.३ संघ तथा प्रदेशले ल्याएको रोजगारमूलक कार्यक्रममा अपनत्व कायम गर्दै रोजगारीका क्षेत्र विस्तार गरिनेछ । गरिवी न्यूनीकरण तथा रोजगारीका अवसर वृद्धि गर्न पहलकदमी चालिनेछ ।
- १.३.४ ठाटिकाँध गाउँपालिकालाई बेरोजगारी समस्याको न्यूनिकरण गर्न सरकारी नीजि गैह्र सरकारी निकाय संग आवश्यक पहल गरिने छ ।
- १.३.५ स्थानीय तहमा दर्ता भएका बेरोजगार व्यक्तिहरूलाई न्युनतम रोजगारीको प्रत्याभूति गर्नका लागि कामका लागि पारिश्रमिकमा आधारित सामुदायिक आयोजना संचालन गरि श्रममूलक योजना मार्फत समुदायको विकास संगै सामाजिक संरक्षणको प्रत्याभूति गराइने छ ।
- १.३.६ दक्ष तथा सक्षम जनशक्तिको विकास गरी आन्तरिक रोजगारीको प्रवर्द्धन गर्न आवश्यक सिप पहिचान गरि बेरोजगार व्यक्तिलाई तालिम दिई स्वरोजगार बन्न उत्प्रेरित गरिनेछ ।
- १.३.७ रोजगार सेवा केन्द्रको संचालन तथा व्यवस्थापनमा थप प्रभावकारी बनाइने छ । पालिका स्तरिय योजनाहरूमा रोजगार सेवा केन्द्रमा सुचिकृत बेरोजगारहरूलाई प्राथमिकतामा राखिने छ।
- १.३.८ कुनै पनि काम ठुलो या सानो हुदैन भन्ने भावनाको जागृति गराई कामको सम्मान गर्ने परिपाटीको निर्माण गर्दै स्वरोजगार उन्मुख जिवनशैली, उपर्युक्त पारिश्रमिक र सामाजिक संरक्षण सहितको थप व्यवस्थापन गर्ने ठाटिकाँध गाउँपालिकाको नीति हुनेछ ।
- १.३.९ रोजगार व्यवस्थापन सुचना प्रणालीमा सुचिकृत भएका २९६० बेरोजगार व्यक्तिहरू मध्ये स्तरीकरणका आधारमा संघ प्रदेश र स्थानीय तहद्वारा बिनियोजित बजेटबाट सञ्चालित आयोजनाहरूमा सुचिकृत कामदारहरूलाई सहभागी गराई कार्यक्रमले लिएको लक्ष्य अनुसार अधिकतम १०० दिनको रोजगारी सिर्जना गरिनेछ ।
- १.३.१० पालिका क्षेत्र भित्र सञ्चालन हुने भौतिक पुर्वाधारजन्य योजनाहरू कार्यान्वयनको क्रममा उपभोक्ता समितिबाट काम गराउँदा रोजगार सेवा केन्द्रमा सुचिकृत भएका बेरोजगार व्यक्तिहरूलाई प्राथमिकताकासाथ काममा लगाउन आवश्यक प्रवन्ध गरिने छ ।

- १.३.११ आगामी आर्थिक बर्ष २०८१।०८२ देखि कुनै पनि कामदारको ज्याला बापतको रकम उपभोक्ता समितिको खातामा नभई कामदारको बैंक खाता मार्फत भुक्तानी गर्ने नीतिलाई कडाईका साथ लागु गरिनेछ ।
- १.३.१२ बिदेशबाट फर्केका तथा बेरोजगार युवाहरूलाई स्थानीयस्तरमा स्वरोजगारीका अवसर सृजना गर्नका लागि उद्यमशिलता तालिम सञ्चालन गरी **एक घर एक उद्यमी कार्यक्रम सञ्चालन** गरिनेछ ।
- १.३.१३ स्थानीय तहमा रहेका सीप विकास उद्यमशिलता र रोजगारीको तथ्यांक संकलन र विश्लेषण गरी अवसरहरूको पहिचान गर्न, स्थानीय माग र आवश्यकताको आधारमा श्रम बजारको नीति बमोजिम कार्यक्रम र बजेट निर्माण गर्न, नागरिकलाई व्यावसायिक सीप विकास, रोजगारी प्रबर्द्धन, उत्पादनशील रोजगारी सिर्जना, उद्यमशिलता प्रबर्द्धन, स्वरोजगारी, बैदेशिक रोजगारीमा जानेलाई दिईने सेवालाई प्रभावकारी कार्यान्वयनका लागि **स्थानीय रोजगार रणनीति** तयार पारी लागु गरिनेछ ।
- १.३.१४ विपन्न तथा गरिवीको चपेटामा परेका घरधुरीहरूको तथ्याङ्क अध्यावधिक गरी उनीहरूको आर्थिक तथा सामाजिक विकासको लागि **स्वरोजगारमुलक र सिपमुलक कार्यक्रम** संचालन गरिनेछ।साथै पालिकाले संचालन गर्ने आयोजनाहरू स्थानीय श्रोत, साधन र सामग्रीहरूको प्रयोग तथा रोजगारीमा वृद्धि हुने गरी संचालनमा ल्याइनेछ ।
- १.३.१५ वेरोजगार व्यक्तिहरूको सूचीकरण कार्यलाई आगामी आर्थिक बर्ष २०८१।०८२ मा पनि निरन्तरता प्रदान गरिने छ ।

## २ सामाजिक विकास सम्बन्धी नीतिहरू :

### २.१ अधारभूत स्वास्थ्य तथा सरसफाई सम्बन्धी नीतिहरू

- २.१.१ नेपालको संविधानको धारा ३५ र आधारभूत स्वास्थ्य सेवा प्याकेज २०७५ अनुरूप गाउँपालिका बासी सबै नागरिकहरूलाई निःशुल्क, गुणस्तरिय आधारभूत स्वास्थ्य सेवाको सुनिश्चितता गरिनेछ।
- २.१.२ स्वास्थ्य सेवाको प्रवर्द्धन तथा प्रतिकारात्मक स्वास्थ्य सेवाका लागि पालिकास्तरबाट महिला सामुदायीक स्वास्थ्य स्वयमसेविका, स्वास्थ्यकर्मीहरू परिचालन गरी स्वस्थकर जीवनशैलीलाई प्रवर्द्धन गर्दै बिद्यमान सरुवा रोगहरूको प्रकोपदर घटाउदै लैजाने तथा हाल क्रमश बढ्दो क्रममा रहेका नसर्ने रोगहरूको रोकथाम, शीघ्र पहिचान, उपचार तथा प्रेषण सेवालाई व्यवस्थापन गरिनेछ।
- २.१.३ बिद्यमान संचालनमा रहेको लकान्द्र प्राथमिक स्वास्थ्य केन्द्रको स्वास्थ्य सेवाको बिस्तारका लागि संघ तथा प्रदेश सरकार संग समन्वय गरी भौतिक पुर्वाधार निर्माण, जनशक्ति तथा

- आवश्यक औजार उपकरणहरूको व्यवस्थापन गरी निर्माण कार्य सम्पन्न भईसकेपछि १५ शैयाको आधारभूत अस्पतालबाट नियमित स्वास्थ्य सेवा प्रवाह गर्न पहल गरिनेछ ।
- २.१.४ आधारभूत स्वास्थ्य सेवा केन्द्र, स्वास्थ्य चौकी र प्राथमिक स्वास्थ्य केन्द्रको नियमित गुणस्तरिय स्वास्थ्य सेवा प्रवाहका लागि न्यूनतम सेवा मापदण्ड अनुसारको अत्यावश्यक मेडिकल सर्जिकल सामग्रीहरूको आवश्यकताका आधारमा खरिद तथा व्यवस्थापन गरिनेछ।
- २.१.५ सुरक्षित मातृत्व, बाल स्वास्थ्य, खोप, परिवार नियोजन, किशोरकिशोरी प्रजनन स्वास्थ्य सेवा लगायत प्रवर्द्धन, प्रतिकारात्मक स्वास्थ्य सेवाको बिस्तार गरी मातृ, नवशिशु र बाल मृत्युदर घटाउदै लगिनेछ ।
- २.१.६ आमा तथा नवशिशु कार्यक्रम निर्देशिका २०७८ अनुरूप गर्भवती जाँच र सुत्केरी पश्चातको जाँच सेवा बढाउन स्वास्थ्यकर्मीहरूलाई बिशेष स्थालगत अनुशिक्षण गरी शत प्रतिशत संस्थागत सुत्केरी र दक्ष प्रसूतिकर्मीबाट प्रसूति सेवा पालिकाका सबै बर्थिङ्ग सेन्टरहरूमा बिस्तार गरिनेछ ।
- २.१.७ “ स्वास्थ्य अनुसन्धान ” सेवालाई बिस्तार गर्नुका साथै बिद्यमान स्वास्थ्य नीति, ऐन र कार्यविधिलाई आवश्यकताको आधारमा परिमार्जन गरी पालिकाबाट निर्माणहुने सबै नितीहरूमा सम्भव भएसम्म स्वास्थ्य सेवा लाई प्रवर्द्धन गर्ने गरि तर्जुमा गरिने छ ।
- २.१.८ गाउँपालिका बासीको स्वास्थ्य बीमा सुनिश्चित गरि लक्षित बर्ग जस्तै: ज्येष्ठ नागरिक, भिन्न क्षमता भएका नागरिक, किशोरकिशोरी, सिमान्तकृत, विभेदमा परेका, घाईतेको स्वास्थ्य सेवा सर्वसुलभ र सहज पहुँच हुने व्यवस्था गरिने छ । साथै स्वास्थ्य सेवा लाई सर्वशुलभ बनाउन स्वास्थ्य बिमा कार्यक्रम लागु भएको लकान्द्र प्राथमिक स्वास्थ्य सेवा केन्द्रको हातामा फार्मेसि संचालनका लागि औषधी खरिद व्यवस्थापन तथा आवश्यक जनशक्ति करारमा व्यवस्था गरी सेवा संचालन गरिनेछ र सो कार्य संचालनको लागि फार्मेसी संचालन निर्देशिका तयार गरी सोही अनुरूप कार्यन्वयन गरिनेछ ।
- २.१.९ निजी क्षेत्रबाट संचालित स्वास्थ्य सेवा प्रदायक संस्थाहरूको दर्ता, अनुमति, नविकरण, अनुगमन तथा नियमनका लागि निर्देशिका तयार गरी सोहि अनुरूप कार्यन्वयन गरिनेछ ।
- २.१.१० पालिकाले स्वास्थ्य क्षेत्रमा गर्ने लगानीलाई दिगो बनाउदै स्वस्थ र सुखी जीवनलक्षित सजग र सचेत नागरिक बनाउन रणनीति र लगानीको लागि पहल गरिनेछ ।
- २.१.११ स्वास्थ्यकर्मीको सुरक्षा, समुदायको स्वास्थ्य क्षेत्रमा सहभागीता र नागरिकको स्वास्थ्य सूचनाको हक सुनिश्चित गर्दै स्वास्थ्य क्षेत्रमा सुशासन, व्यवस्थापन गर्न पहल गरिनेछ ।

- २.१.१२ पोषण अवस्था सुधार गर्न गुणस्तरीय, स्वास्थ्यबर्दक, पौष्टिक र स्थानिय स्तरमा उत्पादन हुने किटनाशक रहित खाद्य बाली उत्पादन (रैथाने), प्रयोग र पहुँचलाई वृद्धि गर्न सम्बन्धित सरोकारवालासंग समन्वय गरिनेछ ।
- २.१.१३ गाउँपालिकालाई पुर्ण खोपयुक्त गाउँपालिका घोषणा गराउन तोकिएका लक्षित वर्गले समयमानै पुर्ण खोप पाएको सुनिश्चितता गराई दिगोपना कायम राख्न वडास्तरमा नियमित प्रभावकारी खोप कार्यक्रमहरु सञ्चालन गरिनेछ ।
- २.१.१४ स्वास्थ्य क्षेत्रमा महिला सामुदायिक स्वास्थ्य स्वयम सेविकाहरुको योगदानलाई उच्च मुल्यङ्कन गर्दै महिला सामुदायिक स्वास्थ्य स्वयम सेविका वीउ पुँजीकोषको लेखाजोखा गराई प्रतिवेदन तयार गरिने छ र वडा तहका महिलास्वयम सेविकाहरुको छुट्टाछुट्टै कोष स्थापना तथा प्रभावकारी परिचालन गरिने छ। साथै स्वयमसेविकाहरु लाई विभिन्न प्रोत्साहनको कार्यक्रम ल्याईने छ ।
- २.१.१५ नियमित खोप सेवा (राष्ट्रिय खोप तालिका अनुसार), खोप अभियानहरु, राष्ट्रिय भिटामिन ए कार्यक्रम, एच आईभि एड्स, कोरोना रोग (कोभिड १९), मानसिक रोग, अल्जाइमर्स, तथा लागुऔषध दुव्यसनि नियन्त्रणका तथा सचेतनामूलक दिवसिय कार्यक्रमहरुका लागि सम्बन्धीत साझेदार निकायहरूसंग आवश्यक समन्वय गरी कार्यक्रम संचालन गरिनेछ । साथै जिल्ला बाट खोपको नियमित ढुवानी भईरहेको परिप्रेक्षमा खोपको खेर जाने दर बढी भएको हुँदा खोपको उचित व्यवस्थापन गरी पूर्णखोप सुनिश्चितता गर्न र खोप खेर जाने दरलाई कम गर्न पालिका तहमा कोल्डचेन व्यवस्थापनका लागि मापदण्ड अनुसारको कोल्ड स्टोर, कोल्ड चेन सामाग्रीहरुको व्यवस्थापन गरी संचालनमा ल्याईनेछ ।
- २.१.१६ हाल संचालनमा रहेका खोप तथा गाँउघर क्लिनिक भवनहरुको अनुगमन गरी भौतिक संरचना नभएका केन्द्रहरुमा मापदण्ड अनुसारका संरचना निर्माण गर्ने व्यवस्था मिलाईनेछ ।
- २.१.१७ स्वास्थ्य सेवामा सबैको पहुँच पुर्याउन सबै बस्तीहरुमा एम्बुलेन्स सेवा पुग्ने गरी पुर्वाधार निर्माण तथा स्तरोन्नतीका पहल गरिनेछ । साथै ठाटीकाँध गाउँपालिका अन्तरगतका स्वास्थ्य संस्थाहरुमा सुत्करी हुन नसकि सम्बन्धित स्वास्थ्य संस्थाको सिफारिसमा दुल्लु अस्पताल, जिल्ला अस्पताल दैलेख र प्रदेश अस्पताल सुर्खेत सम्मका लागि निशुल्क एम्बुलेन्स सेवा उपलब्ध गराईनेछ र प्रेषण सेवाको सुदृढिकरणका लागि स्वास्थ्य संस्था स्तरमा आकस्मिक कोष स्थापना गर्ने प्रबन्ध मिलाईनेछ ।

- २.१.१८ किशोर किशोरीहरूलाई प्रजनन स्वास्थ्य शिक्षाका कार्यक्रमहरू सञ्चालन गरिनेछ र सुचिकृत भएको लकान्द्र प्राथमिक स्वास्थ्य सेवा केन्द्रमा किशोर किशोरीमैत्री कक्ष व्यवस्थापन गरिनेछ । साथै अन्य वडामा संचालनमा रहेका स्वास्थ्य संस्थाहरूमा समेत व्यवस्थापन गरी स्वास्थ्य संस्थालाई किशोरकिशोरीमैत्री बनाउदै लगिनेछ ।
- २.१.१९ सुत्केरी पश्चातको घरभेट कार्यक्रम र मातृ तथा पेरिनेटल मृत्यु निगरानी तथा प्रतिकार्य (MPDSR) कार्यक्रमको प्रभावकारी कार्यान्वयनको अनुगमन र मूल्यांकनका लागि रणनीति निर्माण गरी सोही अनुसार गरिनेछ ।
- २.१.२० स्वास्थ्यकर्मिहरूको कार्यसम्पादन मुल्याङ्कनका आधारमा प्रोत्साहन गर्ने व्यवस्था मिलाईनेछ साथै क्षमता अभिवृद्धिका लागि बिभिन्न निकायहरूसंग समन्वय तथा सहकार्य गरिनेछ ।
- २.१.२१ स्वास्थ्य क्षेत्रका सूचनाहरूको अभिलेख, प्रतिवेदन व्यवस्थापनका लागि आवश्यक बजेट व्यवस्था गरी स्वास्थ्य सेवा र सूचनालाई गुणस्तरिय तथा प्रविधीमैत्री बनाईनेछ ।
- २.१.२२ पालिका लगायत अन्तर्गतका कार्यालयहरूमा महिला कर्मचारी तथा सेवाग्राहीहरूको सहजताका लागि स्तनपान कक्षको व्यवस्थापन गरिनेछ ।
- २.२ **आयुर्वेद सेवा सम्बन्धी नीतिहरू**
- २.२.१ स्वस्थकर आहार, विहार र स्थानीय स्तरमा पाइने जडिवुटीको प्रयोग बाट नसर्ने रोगको व्यवस्थापनको लागि जनचेतनामुलक कार्यक्रम संचालन गरिनेछ ।
- २.२.२ आयुर्वेद, प्राकृतिक चिकित्सा तथा अन्य परम्परागत चिकित्सा पद्धतिको विकास गरिनेछ ।
- २.२.३ "मेरो स्वास्थ्य मेरो जिम्मेवारी" भन्ने नारालाई साकार पार्न योग र योगसँग सम्बन्धित सेवा सुविधा सम्पन्न योग हलको निर्माण गर्न कर्णाली प्रदेश सरकार र संघीय सरकारसँग आवश्यक समन्वय तथा पहल गरिने छ ।
- २.२.४ गाउँपालिकाको जडिवुटी उद्यान निर्माणका लागि उपयुक्त स्थानको अध्ययन गरिनेछ ।
- २.२.५ नियमित आयुर्वेद स्वास्थ्य सेवा लिन आउने सेवाग्राहीको लागि औषधि व्यवस्थापनको लागि आवश्यक बजेट छुट्ट्याइनेछ ।
- २.२.६ जेष्ठ नागरिक सेवा र मातृशिशु सुरक्षार्थ स्तनपायी आमालाई दिदै आएको सेवालाई विस्तार गरिनेछ ।
- २.२.७ विद्यालय आयुर्वेद र योग शिक्षा कार्यक्रमलाई पालिका भित्रका मावि तहका विद्यालयहरूमा सञ्चालन गरिनेछ ।
- २.२.८ पुर्वकर्म, पञ्चकर्म सेवाको लागि आवश्यक पुर्वाधारको व्यवस्थापन गरी सञ्चालन गरिनेछ ।

## २.३ सामाजिक सुरक्षा तथा पञ्जीकरण सम्बन्धी नीतिहरू

- २.३.१ व्यक्तिगत घटनादर्ता तथा सामाजिक सुरक्षा कार्यक्रमलाई थप प्रभावकारी, आधुनिक प्रविधिमा आधारित र जनताको पहुँच तथा सहभागितालाई सुनिश्चित गर्न प्रणालीगत सुधारका कार्यक्रमहरू कार्यान्वयन गरिनेछ।
- २.३.२ व्यक्तिगत घटना दर्ता अभियान सञ्चालन गरी घटनादर्ता र सामाजिक सुरक्षा भत्ताबाट बञ्चितमा रहेका लक्षित वर्गलाई यसको दायरामा समावेश गरिनेछ।
- २.३.३ सामाजिक सुरक्षा भत्ता वितरणमा जनसहभागिता तथा जवाफदेहिता बढाउनका लागि प्रत्येक वडा कार्यालयको सूचना पाटीमा र पालिकाको वेबसाईटमा भत्ता प्राप्त गर्ने लाभग्राहीको विवरण त्रैमासिक रूपमा सार्वजनिक गरिनेछ।
- २.३.४ हाल सम्म ३,४ र ५ नं. गरी (तिन) वटा वडा कार्यालयहरूमा अपांग, वृद्ध वृद्धाहरूलाई प्रत्येक त्रैमासिकमा घुम्ति सेवा मार्फत वडा कार्यालयमा गई भत्ता वितरण गरिएको, आगामि आ.व. मा ६ वटै वडा कार्यालयहरूमा घुम्ति सेवा कार्यलाई निरन्तरता दिइनेछ।
- २.३.५ प्रत्येक वर्ष सामाजिक सुरक्षा भत्ता पाउने लाभग्राहीहरूले वडा कार्यालयमा स्वयम उपस्थिति भई नविकरण गर्नुपर्ने व्यवस्था रहेको, आ.व.२०८१।०८२ देखि नविकरण कार्यलाई व्यवस्थित गर्नको लागि प्रत्येक वडा कार्यालयहरूमा बायोमेट्रिक डिभाइस जडान गरी नविकरण कार्य सुरु गरिनेछ।

## २.४ बहुक्षेत्रीय पोषण कार्यक्रम सम्बन्धी नीतिहरू

- २.४.१ परम्परागत खाद्य बस्तुमा आधारित पोषणयुक्त आहारहरूको तयारी सूचना स्थानीय रेडियो तथा होडिङ् बोर्ड मार्फत सम्प्रेषण गरिनेछ।
- २.४.२ वालपोषण भत्ताको उपयोग सम्बन्धी अभिमुखिकरण कार्यक्रम गरिनेछ।
- २.४.३ प्रत्येक वडा कार्यालय र स्वास्थ्य संस्थामा पोषण कर्नरको स्थापना गरिनेछ।
- २.४.४ पोषणयुक्त रैथाने खाद्यबस्तु र परिकार प्रदर्शन गर्ने र उत्कृष्ट समूह सहकारीलाई पुरस्कार दिने व्यवस्था मिलाइनेछ।
- २.४.५ पोषणमैत्री टोल / वडा निर्माण कार्यलाई प्राथमिकताका साथ कार्यान्वयन गरिनेछ।
- २.४.६ अविभावक र शिक्षकसंग पोषण सम्बन्धी अन्तरक्रिया कार्यक्रम तथा १० देखि १९ वर्ष उमेर समूहका किशोरीहरूलाई आइरन चक्की र जुकाको औषधि खुवाउने व्यवस्था मिलाइनेछ।
- २.४.७ घरबाट निस्कने फोहोरपानीको उचित सदुपयोग गर्नका लागि करेसाबारी निर्माणमा जोड तथा अनुशिक्षण कार्यक्रम संचालन गरिनेछ।



- २.४.८ जलबायूमैत्री कृषि र जैविक विषादी र प्राङ्गारिक मल निर्माण गर्न कृषि तालिम तथा प्रविधि हस्तान्तरण गर्ने व्यवस्था मिलाइनेछ ।
- २.४.९ रैथाने बाली प्रर्वदनका लागि अभिमुखिकरण तथा करेसाबारी निर्माण तालिम र तरकारी उत्पादन कृषि सामाग्री र वीउ वितरण गरिनेछ ।
- २.४.१० ब्यवस्थित पशुपंन्छी पालन तथा दुध जन्य पदार्थको प्रयोग सम्बन्धित अभिमुखिकरण कार्यक्रम संचालन गरिनेछ ।
- २.४.११ विपन्न परिवारका आमाहरुलाई महिला समूह सहकारी मार्फत आयआर्जन कार्यक्रम संचालन गरिनेछ
- २.४.१२ पोषण सुधारका लागि पोषण प्रर्वद्धन कार्यक्रम संचालन गरिनेछ ।
- २.४.१३ हरेक स्वास्थ्य संस्थालाई पोषणमैत्री स्वास्थ्य चौकी र कुपोषित वालवालिकाहरुका लागि ओटिसि सेन्टर विस्तार गरिनेछ ।
- २.४.१४ पोषण मैत्री स्थानीय शासन प्रवन्धका लागि पोषण युक्त टोल र वडा घोषणा गर्न आवश्यक कार्ययोजना बनाई यस गाउँपालिकालाई पोषण मैत्री गाउँपालिका घोषणा गरिने छ ।
- २.५ **शिक्षा युवा तथा खेलकुद सम्बन्धी नीतिहरु**
- २.५.१ गाउँपालिकास्तरीय शिक्षा ऐन, नियमावली तथा कार्यविधी तयार गरी सोही बमोजिम शैक्षिक सुधारका कार्यक्रमहरु अगाडी बढाईने छ ।
- २.५.२ गाउँपालिमा रहेका बालविकास केन्द्रहरु र सामुदायिक विद्यालयहरुको भौतिक निर्माण तथा व्यवस्थापनलाई प्राथमिकतामा राखिनेछ ।
- २.५.३ विद्यार्थी संख्याका आधारमा गाउँपालिका स्तरीय शिक्षण सहयोग अनुदान कोटा सिर्जना गरी स्वयमसेवक शिक्षक परिचालन गर्दै आएकोमा सो कार्यलाई औचित्यता र आर्थिक श्रोत विश्लेषणका आधारमा पुनर्विचार गरिनेछ ।
- २.५.४ सामुदायिक विद्यालयहरुमा शैक्षिक सामग्री तथा खेल सामग्री उपलब्ध गराउने नीति लिईनेछ।
- २.५.५ बालमैत्री गाउँपालिका निर्माणको कार्यलाई अगाडि बढाईने छ ।
- २.५.६ विद्यालय केन्द्रित सामुदायिक स्वास्थ्यको अवधारणा अनुरूप गाउँपालिका स्तरीय बाल क्लब र विद्यालय स्तरीय बाल क्लबहरुको नाममा सरसफाई कोष स्थापना गरी संचालनमा ल्याईन प्रयास गरिनेछ ।

- २.५.७ विद्यालयमा लागुपदार्थ दुर्व्यसनी विरुद्ध अभियान, बालक्लबहरुको क्षमता बिकास, शिशु स्याहार सम्बन्धी अभिमुखीकरण तथा विद्यालय भर्ना अभियानलाई सघन रुपमा अगाडी बढाइनेछ ।
- २.५.८ सामुदायिक विद्यालयहरुमा शिक्षक विद्यार्थी अनुपात नमिलेको ठाउँमा दरबन्दी मिलान गर्ने कार्यक्रमलाई अगाडी बढाइनेछ । अति न्यून विद्यार्थी रहेका विद्यालयहरुलाई नजिक विद्यालयमा समायोजन गरी शिक्षक दरबन्दी समेत मिलान गरिनेछ ।
- २.५.९ निजी क्षेत्रद्वारा संचालित सबै शिक्षण संस्थाहरुलाई करको दायरामा ल्याइनेछ । न्यूनतम पारिश्रमिक नदिई अध्यापन गराउदै आएको पाईएमा वा विभिन्न बाहनामा शुल्क लिने तर सुविधा नदिने गरेको देखिएमा अनुगमन र छानविन गरी आवश्यक कारवाही प्रकृया अगाडि बढाइनेछ ।
- २.५.१० विद्यालयमा अ न मीको दरबन्दी सिर्जना गरिदिन प्रक्रिया अगाडि बढाइने छ ।
- २.५.११ सामुदायिक सिकाई केन्द्रलाई निरन्तरता दिईनेछ
- २.५.१२ शिक्षा क्षेत्रको गुणस्तर सुधारका लागि शैक्षिक क्षेत्रमा नविनतम प्रविधिको विकास गर्ने नीति अवलम्बन गरिनेछ र सामुदायिक विद्यालयहरुलाई नवप्रवर्तनशील र प्रविधिमैत्री बनाइनेछ ।
- २.५.१३ अनिवार्य तथा निःशुल्क आधारभूत शिक्षाको सुनिश्चितता गर्न पहुँच, सहभागिता संस्थागत क्षमता र गुणस्तर अभिवृद्धि गर्न पहल गरिनेछ ।
- २.५.१४ बालबिकास देखि माद्यामिक तहसम्मको शिक्षाको गुणस्तरका लागि आवश्यक जनशक्ति भौतिक शैक्षिक एवम् शिक्षण सिकाई प्रक्रियामा सुधार ल्याउन आवश्यक बजेटको व्यवस्थापन गरिनेछ ।
- २.५.१५ विद्यार्थीले परीक्षामा प्राप्त गरेको परिणामको आधारमा शिक्षकको कार्य सम्पादन मूल्याङ्कन गरिनेछ।
- २.५.१६ सबै तह र प्रकारका शिक्षण संस्थामा काम गर्ने शिक्षक, प्रधानाध्यापक, कर्मचारी र पदाधिकारीको पेशागत आचार संहिता तयार गरी अनुगमन र नियमनको व्यवस्थापन गरिनेछ ।
- २.५.१७ स्थानीय आवश्यकताको आधारमा स्थानीय पाठ्यक्रम, पाठ्यपुस्तक र पाठ्यसामग्री निर्माण गरी कार्यान्वयनमा ल्याइनेछ ।
- २.५.१८ शिक्षण संस्थाको प्रभावकारी अनुगमन तथा मुल्याङ्कन प्रणालीको विकास गरि कार्यान्वयनमा ल्याइनेछ ।
- २.५.१९ खेलकुद तथा अतिरिक्त क्रियाकलाप संचालन तथा व्यवस्थापन गरिनेछ ।

- २.५.२० विद्यालय उमेर समूहमा सबै बालबालिकालाई विद्यालय झिकाउ, टिकाउ, सिकाउ र बिकाउका लागि प्रोत्साहनमूलक कार्यक्रम संचालन गरी कम्तिमा पनि माध्यामिक शिक्षा पूरा गर्ने उपयुक्त शैक्षिक वातावरण मिलाइने छ ।
- २.५.२१ विद्यालयको शैक्षिक, भौतिक र मनोवैज्ञानिक व्यवस्थापन कार्यक्रम, पालिका स्तरिय परीक्षा संचालन तथा व्यवस्थापनका लागि प्रश्नपत्र बैंक निर्माण, विज्ञ शिक्षकहरुको रोष्टर निर्माण, पाठ्यक्रम र विशिष्टिकरण तालिका सम्बन्धी तालिमका कार्यक्रमहरु संचालन गरिनेछ ।
- २.५.२२ परम्परागत स्थानीय प्राकृतिक चिकित्सा योग आयूर्वेदिक शिक्षाको संरक्षण र प्रबर्द्धनका लागि पहल गरिनेछ ।
- २.५.२३ बाल प्रतिभाको पहिचान, सिर्जनशील, रचनात्मक र अन्वेषणमुखी कार्यमा प्रोत्साहन कार्यक्रम लागु गरिनेछ ।
- २.५.२४ विद्यार्थीको प्रतिभा र रचनात्मक कार्यको अन्तर विद्यालय शैक्षिक प्रदर्शनी आयोजना, अवलोकन र प्रोत्साहन गर्न पहल गरिनेछ ।
- २.५.२५ उत्पादनशील पाठ्यक्रम, पाठ्यपुस्तक, शिक्षण विधि, शैक्षिक सामग्री सम्बन्धी अनुसन्धानमुखी क्रियाकलापमा प्रोत्साहन गर्न पहल गरिनेछ ।
- २.५.२६ शिक्षकको निरन्तर पेशागत विकास र तालिमका कार्यक्रमहरु, कार्यशाला, सेमिनार, अवलोकन भ्रमण, प्रतिबिम्बन, शिक्षक नेटवर्क, सहकार्यत्मक रूपमा गरिने अनुसन्धान, मोनिटरिङ जस्ता कार्यक्रम संचालन गरिनेछ ।
- २.५.२७ विद्यालय छोड्ने र कक्षा दोहोर्याउने दरमा न्यूनीकरण, विद्यार्थी सिकाई उपलब्धीको तुलनात्मक अध्ययन विश्लेषण पद्धतिको विकासका लागि पहल गरिनेछ ।
- २.५.२८ शैक्षिक संस्थाहरुमा पुस्तकालयको विकास, व्यवस्थापन तथा संचालन मापदण्ड तयारी गरिनेछ ।
- २.५.२९ मातृभाषाको पहिचान, संरक्षण तथा सम्बर्द्धन, स्थानीय पेशा व्यवसाय र प्रविधि शिक्षाको खोजी संरक्षण र सम्बर्द्धनका लागि पहल गरिनेछ ।
- २.५.३० स्थानीय बाजागाजा, कथा, कविता, गित, छैटी, देउडा, चाडपर्व, रितिरिवाज आदिको संरक्षण र सम्बर्द्धनका लागि स्थानीय पाठ्यक्रममा समायोजन गर्न जोड दिइनेछ ।
- २.५.३१ विविध प्रकारका अपाङ्गता भएका बालबालिकाको पहिचान, बर्गिकरण तथा अपाङ्गमैत्री, समावेशी, विशेष शिक्षाको व्यवस्था, स्रोत कक्षा र विशेष विद्यालय स्थापनार्थ संघ, प्रदेश तथा विभिन्न साझेदार निकायको सहकार्यमा पहल गरिनेछ ।

- २.५.३२ भवन कक्षा कोठा, फर्निचर, प्रयोगशाला, शौचालय, खानेपानी, पुस्तकालय, बुक कर्नरको व्यवस्थापनमा साझेदारी कायम गरिनेछ ।
- २.५.३३ विद्यालयमा खेलकुद शिक्षक र कम्प्युटर शिक्षकको व्यवस्था गर्न पहल गरिने छ ।
- २.५.३४ ट्यूशन, कोचिङ जस्ता विद्यालय बाहिर हुने अध्यापन सेवाको अनुमति तथा नियमनको व्यवस्था गरिनेछ ।
- २.५.३५ प्राकृतिक विपत, जोखिम तथा महामारीबाट शिक्षा क्षेत्रलाई जोगाउन शैक्षिक क्षेत्रमा हुने विपद पूर्व तयारी तथा प्रतिकार्य योजना निर्माण गरिनेछ र विशेष परिस्थितिमा विद्यालयको शैक्षिक गतिविधिलाई निरन्तरता दिन बैकल्पिक सिकाई सहजीकरण क्रियाकलापका विभिन्न उपायहरूको निर्माण र खोजी गरी लागु गरिनेछ ।
- २.५.३६ विद्यालयमा बालमैत्री र डिस्पोजल सहितको शौचालय,स्वच्छ खानेपानी, विद्यालय स्वास्थ्य र सरसफाई, वृक्षारोपण, विद्यालयको आफ्नै खेल मैदान, बुक कर्नर, शैक्षिक सामग्री, उपयुक्त कक्षाकोठा, फर्निचर, विज्ञान प्रयोगशाला, पुस्तकालय र ICT ल्याबलाई व्यवस्थित गर्नु पर्ने जस्ता न्यूनतम मापदण्ड र प्रावधानलाई कार्यान्वयनमा ल्याइनेछ ।
- २.५.३७ बालबिकास नभएका विद्यालयहरूमा बालबिकास कोठा सिर्जना गरी कक्षा संचालन र अनुदान व्यवस्थापन गरिनेछ र प्रत्येक वडाका आवश्यक पर्ने स्थानहरूमा सामुदायिक बालबिकास केन्द्र स्थापना गरी भौतिक संरचना निर्माण गरिनेछ ।
- २.५.३८ भुकम्परहित, प्राकृतिक विपत्ति, जोखिम र जस्तापाता मुक्त विद्यालय भवन तथा संरचना निर्माणको नीति लिइनेछ ।
- २.५.३९ शिक्षाको गुणस्तर अभिवृद्धि गर्न सरोकारवाला निकायहरू बीच समन्वय गरिनेछ ।
- २.५.४० गाउँपालिकास्तरीय सामुदायिक तथा संस्थागत विद्यालयहरूको शैक्षिक गतिविधिहरूमा एकरूपता ल्याउन बार्षिक शैक्षिक क्यालेन्डर र विद्यालय सुधार योजना निर्माण गरी लागु गरिनेछ ।
- २.५.४१ आर्थिक श्रोतसाधनले थेग्न सक्ने अवस्थामा गाउँपालिकामा रहेका बालबिकास शिक्षकहरू र विद्यालय कर्मचारीहरूको तलब संघीय सरकारले दिने आएकोमा अनुदानमा थप गरी लागत साझेदारीको रूपमा सेवा सुविधा दिन प्रयास गरिनेछ ।
- २.५.४२ गाउँपालिकाको समग्र शिक्षा क्षेत्रलाई व्यवस्थित गर्न शिक्षाको प्रोफाइल तयारी तथा सो का आधारमा गाउँ शिक्षा योजना निर्माण गरी लागु गरिनेछ ।
- २.५.४३ गाउँपालिकाबाट विभिन्न शिर्षकमा जाने निकास र अनुदानको सदुपयोग भए नभएको, विद्यालयको पठनपाठनमा प्रधानाध्यापक, शिक्षक, कर्मचारीहरूबाट हुने अनियमिता, अनुपस्थिति,

- हिनामिना तथा शैक्षिक क्षेत्रमा गरिने विविध खालका लापरवाहीलाई कडाइका साथ निगरानी गरी शैक्षिक सुशासन कायम गरिनेछ ।
- २.५.४४ विद्यालयमा कार्यरत शिक्षक तथा कर्मचारीहरूको परिचयपत्र बनाउने कार्यलाई अनिवार्य गरिनेछ।
- २.५.४५ विद्यालयमा आधारभूत तह कक्षा १३ को प्रारम्भिक कक्षा पढाई सिको बिकास र प्रवर्द्धन ग-री शैक्षिक जग बलियो बनाउन पठनमेला, प्रारम्भिक शिक्षकको क्षमता बिकास तालिम, अनुगमन र मूल्याङ्कन, शैक्षिक सामग्री व्यवस्थापन तथा राष्ट्रिय प्रारम्भिक कक्षा पढाई कार्यक्रमका अनुभव, नीति तथा कार्यक्रमहरूलाई विद्यालयमा लागु गर्ने नीति अवलम्बन गरिनेछ ।
- २.५.४६ विभिन्न नमुना शैक्षिक क्षेत्रको अवलोकन भ्रमण गरी शैक्षिक अनुभवहरूलाई साटासाट गर्ने कार्यक्रमलाई अवलम्बन गरिनेछ ।
- २.५.४७ शिक्षा समिति र प्र अ बैठकलाई नियमित गरी आवश्यकता र नियमानुसार बालबिकास शिक्षक, बिषयगत शिक्षकहरू, रोष्टर शिक्षकहरू र वि व्य स का पदाधिकारीहरू समेतको बैठक र अभिमुखिकरण कार्यक्रमहरू संचालन गरिनेछ ।
- २.५.४८ शैक्षिक पहुँच सुनिश्चिता, अनौपचारिक तथा बैकल्पिक शिक्षा कार्यक्रमलाई निरन्तरता दिइनेछ।
- २.५.४९ शिक्षा, युवा र खेलकुद क्षेत्र, विद्यालय अनुगमन, परीक्षा संचालन र व्यवस्थापन, विद्यालयको तथ्याङ्क व्यवस्थापन, शैक्षिक योजना र भौतिक निर्माण, शिक्षकको कार्यसम्पादन मूल्याङ्कन, बार्षिक परीक्षाको गुणस्तर परीक्षण कार्यलाई व्यवस्थित गर्दै लगिने छ ।
- २.५.५० स्थानीय तहमा प्राविधिक तथा व्यावसायिक सिप विकासका अवसर सिर्जना गर्न सामुदायिक विद्यालयमा प्राविधिक तथा व्यावसायिक धारका कार्यक्रमहरू संचालन गरिनेछ र क्रमश छुट्टै प्राविधिक शिक्षालय स्थापनार्थ पहल गरिनेछ ।
- २.५.५१ उच्च शिक्षामा पालिकाबासीहरूको पहुँच बढाउन उच्च शिक्षा प्रदायक शैक्षिक संस्था तथा क्याम्पस स्थापना गर्न पहल गरिनेछ ।
- २.५.५२ शिक्षा क्षेत्रका अनुभवि र विज्ञ तथा उच्च शिक्षा उत्तीर्ण व्यक्तिहरूको Master mind समुह निर्माण गरी पालिकाको समग्र शैक्षिक विकासको संभावना तथा अवसरको बारेमा नियमित छलफल अन्तरक्रिया गरी गुणस्तरिय शिक्षाको विकासमा जोड दिइनेछ ।
- २.५.५३ सामुदायिक विद्यालयमा गुणात्मक शिक्षाको प्रत्याभुति दिलाउन गुणस्तरीय शिक्षक, गुणस्तरीय लगानी, गुणस्तरीय भौतिक पुर्वाधार, गुणस्तरीय शैक्षिक सामग्री, गुणस्तरीय शिक्षक तालिम, गुणस्तरीय अनुगमन प्रणालीको व्यवस्थापनमा जोड दिइनेछ ।

- २.५.५४ पालिका भित्रका सबै सामुदायिक विद्यालयहरूमा घेराबार तथा रंगरोगन गरी विद्यालयको सुरक्षा, स्वच्छता र सरसफाइमा जोड दिइनेछ ।
- २.५.५५ विद्यार्थीहरूको अध्ययन तथा पालिकावासीहरूको ज्ञानको स्तर वृद्धि गर्न पालिकामा न्यूनतम एक सूचना प्रविधियुक्त सार्वजनिक पुस्तकालय स्थापना गरिनेछ ।
- २.५.५६ शिक्षा क्षेत्रमा लगानी बढाउन पालिका स्तरमा एक शिक्षा बिकास तथा लगानी कोषको स्थापना गर्न पहल गरिनेछ ।
- २.५.५७ गाउँपालिकामा शिक्षा युवा तथा खेलकुद शाखाबाट संचालन हुने विभिन्न परीक्षा, तालिम र गोष्ठीहरूलाई व्यवस्थित गर्न आवश्यक शैक्षिक सामग्री तथा सन्दर्भ सामग्री सहितको पुस्तकालयको व्यवस्थापन गरिनेछ ।
- २.५.५८ प्राविधिक तथा व्यवसायिक शिक्षा संचालन गर्ने विद्यालयहरूलाई प्रोत्साहन र अनुदानका कार्यक्रमहरू ल्याइनेछ ।
- २.५.५९ विद्यालय उद्यमशिलता कार्यक्रम, युवा प्रतिभा पहिचान तथा सम्मान कार्यक्रमहरूलाई प्रोत्साहित गरिनेछ ।
- २.६ लैंगिक समता तथा सामाजिक समावेशीकरण सम्बन्धी नीतिहरू
- २.६.१ विभिन्न विकास साझेदार तथा गाउँपालिकाको आफ्नै श्रोतमा ठाटीकाँध गाउँपालिकामा रहेका अपाङ्ग व्यक्तिहरू तथा दलित समुदायको विस्तृत प्रोफाइल तयार गरिनेछ ।
- २.६.२ विभिन्न लक्षित वर्गहरू दलित, जनजाती, महिला, अपाङ्ग, विपन्न समुदायका लागि लोक सेवा आयोग तयारी कक्षाहरू सञ्चालन गरिनेछ ।
- २.६.३ दिगो विकास लक्ष्य, **CRC**, तथा बेईजिङ्ग घोषणापत्रका बाह्र वटा सरोकारका क्षेत्रहरूलाई स्थानीयकरणका लागि अभिमुखीकरण तालिम संचालन गर्न प्रक्रिया अगाडि वढाईने छ।
- २.६.४ विभिन्न दिवसीय कार्यक्रम मार्फत समाजमा व्याप्त लैङ्गिक हिंसा, सामाजिक कुरीति र कुप्रथा विरुद्ध जनचेतनामूलक अभियान संचालन गरिने छ।
- २.६.५ लैंगिक उत्तरदायी बजेट विश्लेषण एवम् लैंगिक समानता तथा सामाजिक समावेशीकरण परीक्षणलाई निरन्तरता दिईनेछ ।
- २.६.६ अपाङ्गता भएका व्यक्तिहरूको हक अधिकारलाई संरक्षण तथा सम्बर्द्धन गर्नका लागि अपाङ्गता परिचयपत्र वितरण कार्यलाई निरन्तरता दिइनेछ र यस कार्यलाई न्यायोचित बनाउनका लागि विगतमा वितरण गरिएका पुराना अपाङ्गता परिचयपत्रहरूलाई संशोधन तथा नविकरणको व्यवस्था गरिनेछ।

- २.६.७ बालमैत्री स्थानीय शासन प्रबर्द्धनका लागि आवश्यक पर्ने न्यूनतम मापदण्डहरू पुरा गर्नका लागि विभिन्न क्रियाकलाप संचालन गरिनेछ।
- २.६.८ बालअधिकारको संरक्षण तथा प्रबर्द्धनका लागि जोखिममा परेका बालबालिकालाई आपतकालिन उद्धारका लागि बाल उद्धार कोषको व्यवस्था गरिनेछ।
- २.६.९ महिला विकास द्वारा प्रबर्द्धित महिला सहकारी संस्थाहरूको क्षमता अभिवृद्धिका लागि विभिन्न तालिम तथा अवलोकन भ्रमणको व्यवस्था मिलाइने छ।
- २.६.१० समग्रमा लैङ्गिक समानता तथा सामाजिक समावेशीकरण क्षेत्रमा कार्य गर्ने सम्पूर्ण सरोकारवाला निकायहरूसँग समन्वय, हकार्य र साझेदारीमा कार्यक्रमहरू संचालन गरिने छ।
- २.६.११ मानसिक स्वास्थ्य समस्या भएका नागरिकहरूका लागि सञ्चालनमा रहेका कार्यक्रमहरूलाई निरन्तरता दिँदै विभिन्न विकास साझेदारहरूसँगको समन्वयमा विशेष कार्यक्रमहरू सञ्चालन गरिनेछ।
- २.६.१२ अपाङ्ग, टुहुरा र विपन्न बालबालिकालाई छात्रावासमा राखी जीपनोपयोगी शिक्षा दिने व्यवस्था गरिने छ।

### ३ पूर्वाधार विकास क्षेत्र सम्बन्धी नीतिहरू :

#### ३.१ भवन वस्ती आवास तथा शहरी विकास सम्बन्धी नीतिहरू

- ३.१.१ शहरी विकासको मापदण्ड र भवनसंहिता अनुसार घर लगायतका संरचना निर्माण गर्ने नीति लिइनेछ।
- ३.१.२ वीस लाख भन्दा माथिका पूर्वाधारजन्य आयोजनाहरूमा अनिवार्य विमा गर्ने नीति कडाईकासाथ लागु गरिनेछ।
- ३.१.३ गाउँपालिका क्षेत्रमा भएका पक्की र कच्ची सबै घर अभिलेखीकरण गरिनेछ साथै नक्सा पास र दर्ता गरी अभिलेखीकृत गर्ने नीति लिइनेछ।
- ३.१.४ भुकम्प प्रतिरोधी भवन निर्माणका लागि आवश्यक सिकर्मी डकर्मी जस्ता दक्ष जनशक्ति तयार गर्न विभिन्न सरकारी तथा गैरसरकारी संस्थाहरूको समन्वयमा उपयुक्त तालिमको व्यवस्था गरिनेछ।
- ३.१.५ गाउँपालिकाभित्रका सार्वजनिक भवनहरूको अभिलेख अद्यावधिक गर्ने र मर्मत संभार तथा व्यवस्थापन गर्ने कार्य सञ्चालन गरिनेछ।
- ३.१.६ चालु आर्थिक बर्षमा निर्माणाधिन रहेका क्रमागत आयोजनाहरूलाई आगामी आर्थिक बर्षमा सम्पन्न गर्ने नीति अवलम्बन गरिनेछ।

- ३.१.७ भवन निर्माणको लागि जग्गा प्राप्त भईसकेकोले आगामी आ व २०८१।०८२ देखिनै यस गाउँपालिकाको प्रशासनिक भवन निर्माण कार्य प्रारम्भ गरिने छ।
- ३.२ **सडक पुल तथा यायायात व्यवस्था सम्बन्धी नीतिहरू**
- ३.२.१ पालिकाको सबै वडाको केन्द्रमा बाह्रै महिना सवारी साधन सञ्चालन हुने गरी सडक निर्माण तथा स्तरोन्तीका लागि विभिन्न विकास साझेदार संस्था एवम् संघीय र प्रदेश सरकारसँगको समन्वयमा आवश्यक पहल गरिनेछ।
- ३.२.२ ठाटीकाँध गाउँपालिका भित्रका मौजुदा सडक व्यवस्थित गर्नका लागि सडक गुरुयोजना निर्माण गरिनेछ।
- ३.२.३ ठाटीकाँध गाउँपालिका अन्तर्गतका आवश्यक स्थानमा झोलुङ्गे पुल निर्माणका लागि सम्बन्धित निकायमा आवश्यक पहल गरी लागत साझेदारीमा निर्माण कार्य अगाडी बढाइनेछ।
- ३.२.४ ठाटीकाँध गाउँपालिकाको विभिन्न वडामा वर्षातको समयमा हुने आवतजावतको कठिनाईलाई हृदयङ्गम गर्दै पक्की पुल निर्माणका लागि आवश्यक पहल गरिनेछ।
- ३.२.५ सडक बोर्ड नेपालसँगको साझेदारीलाई निरन्तरता दिँदै आगामी आर्थिक वर्षमा साझेदारी वृद्धि गरी थप प्रभावकारी रूपमा कार्यान्वयन गर्दै लगिनेछ।
- ३.३ **जलश्रोत विद्युत तथा स्वच्छ ऊर्जा सम्बन्धी नीतिहरू**
- ३.३.१ नेपाल विद्युत प्राधिकरणसँगको साझेदारीमा सामुदायिक विद्युत विस्तार कार्यलाई निरन्तरता दिईने छ।
- ३.३.२ ठाटीकाँध गाउँपालिकाको वजार क्षेत्रमा शान्ति सुरक्षाका लागि सिमि क्यामरा जडान गरिने छ।
- ३.३.३ विभिन्न सरकारी तथा गैर सरकारी संघ संस्थाहरूको समन्वय र सहकार्यमा स्वच्छ खानेपानी आपूर्ति, सिचाई सुविधा विस्तारका साथै मुहान संरक्षणका लागि उचित प्रबन्ध मिलाईनेछ।
- ३.४ **सूचना तथा सञ्चार प्रविधि सम्बन्धी नीतिहरू**
- ३.४.१ भौगोलिक रूपमा विकट रहेको यस गाउँपालिकामा सूचना छिटोछरितो रूपमा कार्य सम्पादनका लागि सूचनाको माध्यमको रूपमा एफ.एम रेडियो सहज हुने भएको हुँदा सो स्थापनाका लागि सम्भाव्यता अध्ययनका लागि पहल गरिने छ।
- ३.४.२ Landline फोन विस्तारको लागि नेपाल दुरसंचार प्राधिकरणसंग पहल गरिने छ।
- ३.४.३ GSM सेवाका लागि टावर विस्तार भएपनि सेवामा गुणस्तर नदेखिएकोले टावरको क्षमता वृद्धि गर्न पहल गरिने छ।



- ३.४.४ High Speed Internet जडानको लागि सबै वडा कार्यालयहरु सम्म फाईवर लाईन जडानको लागि ISP संग पहल गरिने छ ।
- ३.४.५ पालिका बाट प्रदान गरिने सम्पूर्ण सेवाको विवरण खुल्ने गरी डिजिटल नागरिक वडापत्र राख्ने व्यवस्था मिलाईनेछ ।

### ३.५ पर्यटन सम्बन्धी नीतिहरु

३.५.१ ठाटीकाँध गाउँपालिका क्षेत्रमा रहेका प्राकृतिक रूपले मनोरम पर्यटकीय स्थानहरु मध्ये विजारे चौर, ठुलछडी झरना, मदनताल,अधिकारी चौर, स्याउलेकाँध र धार्मिक तथा ऐतिहासिक रूपले प्रमुख मानिएका भीमपाईला,धौलापडा माई र गुफा,तोलीजोशीकी माईभगवती लगायत अन्य महत्वपूर्ण स्थानहरुको विकास गरी आय आर्जन र समृद्धि हासिल गर्न धार्मिक र पर्या पर्यटन भन्ने नीति लिईनेछ ।

### ४ वन, वातावरण तथा विपद व्यवस्थापन सम्बन्धी नीतिहरु :

- ४.१.१ भू-क्षय, वाढीपहिरो, आगलागी, डढेलो नियन्त्रणका लागि विभिन्न संघ संस्थाहरु संगको समन्वयमा कार्यक्रम संचालन गर्न विशेष पहल गरिनेछ। साथै, ठाटीकाँध गाउँपालिकाको वडा नम्बर ३ र ४ मा पहिरोको उच्च जोखिममा रहेका वस्तिहरुलाई जोगाउन पहिरो नियन्त्रणको कार्यलाई अगाडी वढाइनेछ।
- ४.१.२ हरित, लचिलो र समावेशी विकास (GRID) लाई मुलप्रवाहीकरण गर्दै वातावरणमैत्री स्थानीय शासनका सुचकहरुलाई अबलम्बन गरी वातावरण बचाउ अभियानलाई कडाईकासाथ कार्यान्वयन गरिनेछ।साथै, प्राकृतिक वातावरण संरक्षणको लागि विविध रचनात्मक क्रियाकलापहरु जस्तै वृक्षारोपण, सुधारिएको चुलो तथा वायोग्याँस निर्माण लगायत कार्वन उत्सर्जन घटाउने नविनतम कार्यक्रमहरु संचालन गरिनेछ।
- ४.१.३ गाउँपालिका क्षेत्र भित्रका खोला तथा पानीका मुहान, ताल, पोखरी, कुवा, धारा आदिको संरक्षणका लागि विशेष कार्यक्रम सञ्चालन गरिनेछ।
- ४.१.४ विकास योजना संचालन गर्दा साना योजनाहरुमा प्रारम्भिक वातावरणीय मूल्यांकन (IEA) र ठूला योजनाहरुमा वातावरणीय प्रभाव मूल्यांकन (EIA) गर्ने परिपाटीलाई संस्थागत गर्दै लगिनेछ।
- ४.१.५ विपद्को समयमा उद्धार गर्न हरेक वडामा एक तालिम प्राप्त विपद् उद्धार समुह गठन गरि उक्त समुहलाई विपदमा उद्धार गर्न आवश्यक सामग्री समेत उपलब्ध गराउनुका साथै विपदमा परेका व्यक्तिहरुलाई तत्कालिन र अल्पकालिन ब्यवस्थापन गर्नको लागि यस आर्थिक वर्षमा पनि विपद ब्यवस्थापन कोषलाई निरन्तरता दिइनेछ ।
- ४.१.६ गाउँपालिकामा गठन भएका बिपद् व्यवस्थापन समितिहरु, नीजि शैक्षिक सस्थाहरु र समुह समितिहरुको विपद् जोखिम व्यवस्थापनमा भईरहेका प्रयासहरु र भाबी दिनमा गर्नुपर्ने कार्यका

- बारेमा गाउँपालिका स्तरमा नियमित छलफल गर्नुका साथै बिषयगत समितिहरूलाई जिम्मेवार बनाईनेछ ।
- ४.१.७ ठाटीकाँध गाउँपालिका भित्रका ६ वटै वडाका विपद् ब्यवस्थापन समितिलाइ आपतकालिन उद्धारको तालिम दिइनेछ ।
- ४.१.८ वडाहरूमा प्रकोपका घटनाहरूको अभिलेखिकरण राख्ने ब्यवस्था मिलाईने ।
- ४.१.९ पालिका स्तरिय र वडा स्तरिय समितिको नामावली र सम्पर्क नम्बर सहितको विवरण वडा र गाउँपालिकामा राख्ने ब्यवस्था गरिनेछ ।
- ४.१.१० सबै सामुदायिक वनहरूलाई गाउँपालिकामा अभिलेखिकरणको ब्यवस्था गरिनेछ ।
- ४.१.११ सामुदायिक वनका पदाधिकारीहरूलाई तालिम र क्षमता विकास गरिनेछ ।
- ४.१.१२ वन सरक्षण र हरियालीमय वन वनाउने सामुदायिक वन र सरोकारवालालाई पुरस्कार दिने तथा वन जगलको विनासमा संलग्न सामुदायिक वनहरूलाई कारवाहीको दायरामा ल्याउने नीति अवलम्बन गरिने छ ।
- ४.१.१३ गाउँपालिका भित्रका खुला क्षेत्र र अति जोखिम क्षेत्रको पहिचान गरी सोको विवरण अद्यावधिक गरिनेछ ।
- ४.१.१४ पानीका मुहानहरूको सरक्षणमा जोड दिने र पहिरो जाने सम्भावित क्षेत्रको पहिचान गरी उच्च सतर्कता अपनाउन वायोइन्जिनियरिङ्गको अवधारणा कार्यान्वयनमा जोड दिइनेछ ।
- ४.१.१५ विपद् पोर्टलको अध्यावधिक र ब्यवस्थित गरी प्रयोगमा ल्याइनेछ ।
- ४.१.१६ विपदवाट वच्चे र वचाउने सन्देशमूलक तालिम र प्रदर्शनी गरिनेछ ।
- ४.१.१७ कार्यालयहरूमा हरियाली वृद्धि गर्न र रमणीय वनाउन वोटविरुवा रोप्ने र उपयुक्त स्थानहरूमा गमला राख्ने ब्यवस्था मिलाइनेछ ।
- ४.१.१८ मुहान संरक्षणका लागि अनुसन्धान गरी रिचार्ज पोखरी, चेक ड्याम लगायतका कार्यलाई प्राथमिकता दिईनेछ ।
- ४.१.१९ पानीका मुहान सरक्षण गर्ने आवश्यकतालाई मध्यनजर गर्दै १ मुहान १० विरुवा रोप्ने कार्यक्रम सचालन गरिनेछ ।
- ४.१.२० विपद् ब्यवस्थापन, जलवायु परिवर्तन तथा जैविक विविधता सम्बन्धी ज्ञान स्थानीय पाठ्यक्रममा समावेश गरी सबै विध्यालयमा सो सम्बन्धी अभिमुखिकरण गरिनेछ ।
- ४.१.२१ विपद् ब्यवस्थापनसँग सम्बन्धित सबै सरोकारवाला, समिति र कर्मचारीहरूलाई विभिन्न क्षमता विकासका तालिमहरू प्रदान गरिने छ ।
- ४.१.२२ एक विद्यार्थी एक फलफूल विरुवा रोपण र संरक्षण नीतिलाई अभियानको रुपमा कार्यान्वयनमा लगिने छ ।
- ४.१.२३ सामुदायीक वन संरक्षणमा उत्कृष्ट काम गर्ने सामुदायीक वन समुदायलाई प्रोत्साहन स्वरुप पुरष्कृत गरिने छ ।

## ५ सुशासन तथा संस्थागत विकास क्षेत्र तर्फ :

- ५.१ सेवा प्रवाह तथा विकास नीति र कार्य सञ्चालन प्रणाली एवम् प्रक्रिया सरल, स्पष्ट र पारदर्शी बनाउन नीति, कानून, सुशासन तथा न्याय प्रवर्द्धन कार्यलाई थप व्यवस्थित र प्रभावकारी बनाउँदै लगिने छ ।
- ५.२ ठाटीकाँध गाउँपालिकाको संगठन संरचनालाई आवश्यकता बमोजिम पुनरावलोकन गर्दै संगठन तथा व्यवस्थापन सर्वेक्षण (O&M Survey) गर्नुका साथै कर्मचारीहरूको कामको मुल्यांकन गरी पुरस्कार र दण्डको नीतिलाई प्रभावकारी रूपमा कार्यान्वयन गरिनेछ । साथै जनप्रतिनिधि तथा कर्मचारीहरूको क्षमता विकासमा सहयोग पुग्ने खालका तालिम संचालन र अध्ययन अवलोकन भ्रमण गर्नुका साथै कर्मचारी प्रशासनलाई थप जवाफदेही, प्रतिस्पर्धी र उत्प्रेरित गर्न आवश्यक कार्यक्रम संचालन गरिने छ।
- ५.३ ठाटीकाँध गाउँपालिकाबाट प्रवाह गरिने सार्वजनिक सेवालाई स्वच्छ, निष्पक्ष, पारदर्शी र सेवाग्राही मैत्री बनाई महत्वपूर्ण जिम्मेवारीमा रहेका कर्मचारीहरूसँग कार्यसम्पादन करार सम्झौता गरी नतिजामा आधारित कार्यसम्पादन प्रणाली अवलम्बन गरिने छ ।
- ५.४ करको दायरालाई विस्तार गर्न अनौपचारिक रूपमा संचालनमा रहेका सबै प्रकारका ब्यवसायलाई दर्ता तथा अभिलेखिकरण गरी गाउँपालिकाबाट प्रवाह हुने सेवासंग आवद्ध गरिने छ । साथै गाउँपालिका भित्र संचालनमा रहेका सम्पूर्ण उद्योग ब्यवसायलाई औपचारिक रूपमा दर्ता हुन आएमा निश्चित अवधिसम्म करमा विशेष छुट तथा थप सुबिधा प्रदान गर्न कर संकलनका लागि घुम्ती शिविर संचालन गरिने छ ।
- ५.५ गाउँपालिकाको आन्तरिक श्रोत साधनको प्रभावकारी परिचालन गर्न प्रगतिशिल कर प्रणालीको विकास, सक्षम कर प्रशासनको निर्माण, करका दायरा विस्तार र राजस्व चुहावट नियन्त्रण प्रभावकारी बनाईनुका साथै मुल्याङ्कनमा आधारित सम्पत्ति कर घोषणाको नीति अवलम्बन गरिनेछ ।
- ५.६ गाउँपालिकाको राजस्व सुधार कार्ययोजना तयार गर्न आवश्यक पहल गरिनेछ ।
- ५.७ ठाटीकाँध गाउँपालिकाको आवधिक योजना तयार भई कार्यान्वयनमा रहेको र मध्यमकालीन खर्च संरचना, विषय क्षेत्रगत गुरुयोजना र प्रोजेक्ट बैंक तयार गरी आगामी आर्थिक वर्षमा लागू गरिनेछ र सोहि बमोजिम वार्षिक वजेट, योजना तथा कार्यक्रम तर्जुमा गरी गाउँपालिकाको विकास प्रक्रियालाई तथ्यमा आधारित, समावेशी, सहभागितामूलक तथा नतिजामूलक बनाईने छ ।

- ५.८ कर तथा गैरकर सम्बन्धी ऐन तर्जुमा गरी राजश्व प्रणालीलाइ सुदृढीकरण गरिने छ ।
- ५.९ राजश्वका दायरालाइ फराकिलो गर्नुका साथै राजश्व वृद्धि हुने खालका नवप्रवर्तनकारी क्षेत्रको पहिचान गरिनेछ ।
- ५.१० ठाटीकाँध गाउँपालिकासँग सिमाना जोडिएका अन्य स्थानीय तहहरू सँग समन्वय र सहकार्य गरी ठाटीकाँध गाउँपालिका क्षेत्र भित्र रहेका विभिन्न नदी तथा खोलाका घाटहरूबाट राजश्व अभिवृद्धिका लागि प्रचलित कानून बमोजिम ढुङ्गा, गिट्टी, वालुवा उत्खनन् गर्ने गराउने नीति अवलम्बन गरिनेछ ।
- ५.११ ठाटीकाँध गाउँपालिकाको कर राजश्वको अभिलेख अद्यावधिक गरी राजश्व असुलीलाइ थप प्रभावकारी बनाइनेछ ।
- ५.१२ स्थानीय संचित कोष व्यवस्थापन प्रणाली (SuTRA) अन्तर्गत थप भएको सार्वजनिक खरीद व्यवस्थापन प्रणाली, राजस्व व्यवस्थापन प्रणाली तथा विद्युतीय रकम ट्रान्सफर प्रणालीको पूर्णरूपमा कार्यान्वयन गरी चेक रहित सेवा प्रवाह गरिनेछ ।
- ५.१३ राजश्व प्रणाली अन्तर्गत जनताले पालिकालाई बुझाउने करलाई व्यवस्थित बनाउन नेपाल सरकारले हालै लागु गरेको QR राजश्व भुक्तानी प्रणाली र Online Revenue संकलन प्रणालीलाई अनुसरण गर्दै सो लाई लागु गरिनेछ ।
- ५.१४ सुन्य बेरूजु गाउँपालिका बनाउने कार्यलाई निरन्तरता दिइनेछ साथै बेरूजु असुल तथा फछ्यौट गर्ने गराउने कार्यमा संलग्न जिम्मेवार कर्मचारी तथा पदाधिकारीलाई आवश्यक प्रोत्साहनको व्यवस्था गरिनेछ ।
- ५.१५ आगामी आर्थिक वर्षको पहिलो ३ महिना भित्र पदाधिकारी तथा कर्मचारीलाई आर्थिक अनुशासन तथा आर्थिक पारदर्शिता विषयक तालिम संचालन गरिनेछ साथै बेरूजु फछ्यौट अभियान नै संचालन गरिने छ ।
- ५.१६ आगामी आर्थिक वर्षबाट वडास्तर तथा मातहतका अन्य कार्यालयमा गरिने सम्पत्ति व्यवस्थापनलाई समेत सार्वजनिक सम्पत्ति व्यवस्थापन प्रणाली (PAMS) मा आवद्ध हुन पहल गरिनेछ ।
- ५.१७ पुराना तथा प्रयोग हुन नसक्ने जिन्सी सामाग्रीहरूको प्रचलित कानून बमोजिम लिलाम विक्री गर्न आवश्यक प्रक्रिया अगाडि वढाईने छ ।
- ५.१८ नतिजामा आधारित अनुगमन तथा मूल्यांकन पद्धतिको अवलम्बन गरिनेछ ।
- ५.१९ ठाटीकाँध गाउँपालिकामा न्यायिक समितिको ईजलास तयार गरिनेछ ,

- ५.२० ठाटीकाँध गाउँपालिकाको मेलमिलाप सम्बन्धी कानून निर्माण गरी वडास्तरमा मेलमिलाप समिति गठन गरिने छ।
- ५.२१ मेलमिलापकर्ताहरूलाई कानूनी रूपमा मान्यता प्रदान र मेलमिलापकर्ताको रूपमा दर्ता गर्नका लागि ४८ घण्टे आधारभूत तालिम प्रदान गरिनेछ,
- ५.२२ नागरिकलाई सहज सूचना प्रवाहका लागि डिजिटल नागरिक वडापत्रको ब्यवस्थापन गरिनेछ।
- ५.२३ विभिन्न खोजमुलक कार्य तथा डिजिटल तालिम कार्यक्रम संचालनका लागि डिजिटल लाईब्रेरीको स्थापना गरिनेछ।
- ५.२४ संस्थागत स्व मुल्याङ्कन प्रणालीलाई प्रभावकारी कार्यान्वयनका लागि उचित बजेट ब्यवस्थापन गरी कार्यान्वयन गरिनेछ।
- ५.२५ नागरिक सेवा प्रवाहलाई छिटो छरितो र चुस्त बनाउनको लागि अनलाईन सिफारिस प्रणालीलाई पूर्णरूपमा कार्यान्वयन गरिने छ।
- ५.२६ गाउँपालिका भित्रका विद्यालयका बालबालिकाहरूलाई सूचना प्रविधि शिक्षा प्रदान गर्नका लागि पालिका भित्रका शिक्षण संस्थाहरूको विचमा सहकार्य Academic Collaboration गरिनेछ।
- ५.२७ गाउँपालिकामा कार्यरत अस्थायी/करार कर्मचारीलाई प्रोत्साहित गर्नका लागि योगदानमा आधारित सामाजिक सुरक्षा कोषमा आवद्ध गर्न प्रयास गरिनेछ छ।
- ५.२८ भ्रष्टाचार विरुद्धको शून्य सहनशीलताको नीति अवलम्बन गरिने छ।
- ५.२९ ठाटीकाँध गाउँपालिकालाई कार्यक्षेत्र वनाई कार्यक्रम संचालन गरिरहेका विभिन्न विकास साझेदार निकायहरू तथा गैर सरकारी संघ संस्थाहरू (सोसेक नेपाल, एभरेष्ट क्लव, आवाज संस्था, कर्णाली जलपरियोजना, MCDS लगायत) को सहकार्यलाई आगामी वर्षमा पनि निरन्तरता प्रदान गरिनुका साथै नयाँ विकास साझेदारहरू भित्र्याउनको लागि आवश्यक समन्वय गरिने छ।
- ५.३० यस गाउँपालिकाका विभिन्न विषयगत शाखा अन्तरगत परिचालन हुनेगरी गठन भएका सामुदायिक वन उपभोक्ता समिति, खानेपानी उपभोक्ता समिति, सिंचाई उपभोक्ता समिति, कृषक समूह, सहकारी, टोल विकास संस्था, आमा समूह लगायतका समुदायमा आधारित संस्थाहरूलाई गाउँपालिकामा दर्ता गर्ने प्रणालीलाई थप व्यवस्थित गर्नुका साथै संस्थाहरूको पालिका स्तरीय सम्बन्धित विषयगत संजाल गठन गरी परिचलान गरिनेछ। विभिन्न संजालहरूको पनि साझा संजाल स्थापना गरी परिचालन गर्नको लागि आवश्यक कानूनी व्यवस्था गरिने छ।
- ५.३१ गाउँपालिका र वडा कार्यालयका कर्मचारीहरूलाई सूचना प्रविधिसँग परिचित भई समय सापेक्ष कार्यका लागि सूचना प्रविधि सम्बन्धी क्षमता विकास कार्यक्रम गरिनेछ।

- ५.३२ समाजमा विकृतिको रुपमा रहेको मदिरा जस्ता लागु औषध नियन्त्रण गर्न र सुर्तीजन्य पदार्थहरूको सेवन कम गर्न सचेतनामुलक कार्यक्रम संचालन गरिने छ ।साथै जनचेतना
- ५.३३ आगामी आर्थिक वर्ष २०८१।०८२ मा जनप्रतिनिधि र जनतासंगको सम्बन्धलाई सुमधुर बनाउनका लागि "जनतासँग अध्यक्ष कार्यक्रम" र "जनतासँग उपाध्यक्ष कार्यक्रम" सञ्चालनमा ल्याईनेछ।

गाउँसभाका सम्मानित सदस्य ज्यूहरू,

प्रस्तुत नीतिको प्रभावकारी कार्यान्वयनवाट ठाटीकाँध गाउँपालिकाको समृद्धि र विकासमा उल्लेखनीय योगदान पुग्ने अपेक्षा गरेको छु । साथै, ठाटीकाँध गाउँपालिकाले अघि सारेको प्रस्तुत नीति तथा कार्यक्रम कार्यान्वयनमा सहयोग पुर्याउने नेपाल सरकार, कर्णाली प्रदेश सरकार, विकास साझेदारहरू, निजी क्षेत्र, अन्तराष्ट्रिय दातृ निकाय, गाउँपालिकाका कर्मचारीहरू, आम नागरिक र सम्पूर्ण वुद्धिजीवि एवं प्रवुद्ध वर्गमा हार्दिक अपिल गर्दछु ।

अन्त्यमा, आगामी आर्थिक वर्षको प्रस्तुत नीति तथा कार्यक्रम तर्जुमाका विभिन्न चरणहरूमा रचनात्मक सल्लाह, सुझाव तथा सहयोग प्रदान गर्नुहुने विभिन्न राजनीतिक दलहरू, जनप्रतिनिधी ज्यूहरू, नागरिक समाज, पत्रकार ज्यूहरू, विभिन्न विकास साझेदार निकायहरू लगायत सम्पूर्णमा हार्दिक आभार व्यक्त गर्दछु । साथै नीति तथा कार्यक्रमको तर्जुमा कार्यमा अहोरात्र खटिने प्रमुख प्रशासकीय अधिकृत लगायत सम्पूर्ण कर्मचारीहरूलाई हार्दिक धन्यवाद दिन चाहन्छु ।

धन्यवाद